

VƏHHABİ  
ƏQİDƏSİNƏ ƏQLİ  
BİR BAXİŞ

İKİNCİ CİLD

QƏBİRLƏRƏ TƏBƏRRÜK ETMƏK

MÜƏLLİF: USTAD ŞEYX  
NƏCMÜDDİN TƏBƏSİ

TƏRCÜMƏ EDƏN:  
MAQSUD SAYİL



نام کتاب:....رویکرد عقلانی بر باورهای و هابیت (2)  
مؤلف:.....استاد شیخ نجم الدین طبسی  
مترجم:.....م. ساییل  
ناشر:.....شهریار  
تاریخ چاپ:.....1385  
نوبت چاپ:.....اول  
تیراژ:.....3000

Kitabın adı:....Vəhhabi əqidəsinə əqli bir baxış  
(ikinci cild)  
Müəllif:.....Ustad Şeyx Nəcmüddin Təbəsi  
Nəşr edən:.....Şəhriyar  
Çap tarixi:.....2006  
Çap növbəsi:.....Birinci  
Tiraj:.....3000

## ALLAHIN ADI İLƏ

Artıq iki əsrən çoxdur ki, qondarma Vəhhabi məzhəbi dağdırıcı həşərat kimi dinin canına düşmüştür. Hansı ki, bu məzhəb sağlam zəkanın qəbul etdiyi normalarla, yaradılışdan gələn fitri meyllərlə heç bir şəkildə uyuşmur. İbn Teymiyyənin donuq və sərt fikirlərindən qaynaqlanan bu təlimin başlıca prinsiplərinə azacıq nəzər salsaq, onun təsisçilərinin dinə, şəriətin həmişəyaşarlığına, cəmiyyətdə tətbiqinə qarşı dərin kin bəslədiklərinin şahidi olarıq. Onlar dinə qarşı çirkin niyyətlərini həyata keçirmək üçün dinin zahiri tərəfini hədəfə alır və aldadıcı şüarlarla çıxış edirlər. Sanki, Peyğəmbər (s) dönəmində mövcud olmuş və cəmiyyətdə öz əksini tapmış İslama qarşı çıxır, Allahın göstərişlərini sıradan çıxartmaq üçün öncə dinin zahiri tərəfindən başlayırlar. Maraqlıdır, zahir olmadıqda batınə, forma olmadıqda məzmuna necə yetmək olar? Bütün bunlar göstərir ki, məlum məzhəbin yanlışlığını üzə çıxarmaq üçün heç də güclü elmi sübutlara ehtiyac yoxdur. Çünkü onların, hətta dinin öz sübutunu tapmış zahiri tərəfinə belə müvafiq olmadıqları hər addımda özünü tam aydınlığı ilə göstərir. Onların qarşıya qoyduqları hər bir müddəənin yüzlərlə bir-birini inkar, istisna edən tərəfləri mövcuddur. Görəsən, Vəhhabiliyin təsisçisi, ondan da öndə duran İbn Teymiyyə, nə üçün Peyğəmbərin (s) məzarını ziyarət etməyin haramlığına öz şüarlarının, məqsəd və məramlarının önündə yer vermişdir? Bu müqəddəs məzarı ziyarət etmək yolu ilə Allaha yaxınlaşmırıqmı? Bütün bunlar Peyğəmbəri (s), onun göstərişlərini unutdurmaq, bu əvəzolunmaz, həmişəyaşar örnəyi müsəlmanlardan almaq, onu yaddaşlardan silmək məqsədi daşımırmı? Məşhur Əhli-sunnə alimi Qəstəlani deyir: “İbn Teymiyyənin Peyğəmbərin (s) məzarının ziyarət olunmasını qadağan etməsi, onun atlığı ən bağışlanmaz addımlardandır”<sup>1</sup> Qəzali deyir: “Yaşadığı zaman Peyğəmbəri (s) görüb təbərrük edənlər, vəfatından sonra

---

<sup>1</sup> “Irşadüs-sarı”, c. 2, səh. 324.

o həzrətin məzarını ziyarət edərək təbərrük etməlidir”<sup>1</sup> Qərami Şafeinin təbirincə desək, İbn Teymiyyə Peyğəmbərə (s) belə hörmətsizlik edərək deyir: “O həzrəti (s) ziyarət etmək məqsədi ilə səfərə çıxmaq günahdır”<sup>2</sup> Yəqin ki, vəhhabilər bacarsayırlar, Peyğəmbərin (s) məzarını belə yerlə yeksan edər, hələ bu azmiş kimi Kəbəyə hörmətlə yanaşmağın, “Həcərül-əsvəd”i öpməyin haram olduğunu da iddia edərdilər. Necə ki, valideynim Ayətullah əl-üzma Fazıl Lənkərani buyurur: “Şirk əqli baxımdan qeydlənə bilməz (bu və ya digər əmələ məssus ola bilməz). Belə olan halda «Peyğəmbərin (s) məzarını öpmək haram, “Həcərül-əsvəd”i öpmək isə icazəlidir» - deyə iddia etmək yanlışdır. Onların bu yanlış fətvalarını tətbiq etdikdə “Həcərül-əsvəd”i öpməyin də şirkin bariz nümunələrindən olduğu qənaətinə gəlirik. Lakin bu şirk icazəli şirkdir. Bir halda ki, bu, açıq-aşkar rüsvayçılıqdır. Günüümüzdə, müsəlmanlar daim ətrafi bürüməkdə olan bu xərçəng xəstəliyinə qarşı oyaq olmalı, özlərini, övladlarını bu növ zəhərli fikirlərdən qorunmalıdırlar.

Sonda görkəmli tədqiqatçı alim Höccətül-İslam vəl-müslimin Hacı Şeyx Nəcməddin Təbəsiyə olmazın zəhmətlər bahasına ərsəyə gətirdiyi bu qiymətli əsərə və yanlış vəhhabi təliminə kəskin və qənaətbəxş cavablar verdiyinə görə minnətdarlığımı bildirir və hörmətli mütərcimə, dəftərxananın mədəni-maarif şöbəsinin həmkarlarına təşəkkür edirəm. Ümidvaram ki, çəkilən bütün bu zəhmətlər Allah dərgahında məqbul hesab ediləcəkdir.

Məhəmməd Cavad Fazıl Lənkərani

---

<sup>1</sup> “Ehyaü'l-ülüm”, c. 2, 247.

<sup>2</sup> “Furqanul-Quran”, səh. 133.

# QƏBİRLƏRƏ TƏBƏRRÜK ETMƏK

- 1. Vəhhabilərin görüşləri**
- 2. Vəhhabi görüşlərinin inkari tədqiqi**
- 3. Səhabələrin qəbirlərə təbərrük etməsi**
- 4. Əhli-sünna fəqihlərinin təbərrük haqqında görüşləri**
- 5. Qəbri öpmək haqqında hədis**
- 6. Dini-tarixi abidələrə təbərrük etmək**
- 7. Fəqihlərin məzara təbərrük etmək haqqında fikirləri**
- 8. Mədinə torpağından şəfa diləmək**
- 9. Peyğəmbərdən (s) yadigar qalan əşyalara təbərrük etmək**
- 10. Təbərrük olunan məzar və cənazələr**

## **QƏBİRLƏRƏ TƏBƏRRÜK ETMƏK<sup>1</sup>(Qeyd)**

İbn Teymiyyə və ardıcılıları qəbirlərə təbərrük etməyi, qəbrə sürtünməyi, onu öpməyi haram hesab

<sup>1</sup> Təbərrük sözü hərfi mənə etibarı ilə ərəb dilinə məxsus kökündən törəmişdir. “بركة” sözünün ilkin mənəsi çoxluq, firavanlıqdır. Su yiğintisina da bu baxımdan “بركة” deyilir. Məsələn, çöldə, səhrada suyun bu şəkildə bir yerə toplanması oradan ötən karvanlar üçün bərəkətdir. “Təbərrük” sözü bir termin kimi isə müsəlman və monoteistlərin peygəmbərlərdən, əməlisəleh insanlardan və yaxud onlardan yadigar qalan abidələrdən xeyir, firavanlıq dilməklərinə deyilir. Təbərrük ilk baxışda şəri (dini) və əqli baxımdan böyük əhəmiyyətə malikdir və ilahi nişanlılarından hesab olunur. Quranda bu haqda oxuyuruq: ﴿ذَلِكَ وَمَن يُعَظِّمْ شَعَارَ اللَّهِ فَإِنَّهَا مِنْ تَقْوَى الْمُطْلُوبِ﴾ (Ey insanlar! Sizə əmr etdiyim) budur. Və hər kəs Allahın mərasimində (həcc əməllərinə, yaxud qurbanlıq heyvanlara) hörmət etsə, bu (hörmət), şübhəsiz ki, qəlblərin təqvasındandır (Allahdan qorxmasındandır)”(Həcc, 32). Bu növ əməlin haram olmasına heç bir sübut yoxdur. Əql bu kimi əməllərin yaxşı olması fikrinə üstünlük verir. Çünkü belə əməllər insani Allaha yaxınlaşdırır. Bu əməlin icazəli olduğunu isbatlayan ayələrdən biri də Yusif surəsinin 93-cü ayəsidir: ﴿إِذْ هُبُوا بِقَمْصِي هَذَا فَأَقْتُوْهُ عَلَى وَجْهِ أَبِي يَاءَ بْنِ بَصِيرًا﴾ “Bu köynəyimi götürüb aparın, atamın üzünə sürtün, o (yenidən) görməyə başlayar”. Həzrət Yequb (ə) uzun illər oğlu Yusifin ayrılığına dözməyərək göz yaşı tökürlər və bu, onun gözlərinin tutulmasına gətirib çıxarır. O, Yusifin köynəyini gözlərinə sürtdükdə gözlori açılır. Digər ayədə isə deyilir: ﴿قَالَ الَّذِينَ غَلَبُوا قَالُوا جَعَلْنَا الْمُبْتَدَأَ مَثَابَةً لِلنَّاسِ وَأَنَّا وَاتَّخَذْنَا مِنْ قَعْدَمِ إِبْرَاهِيمَ حُكْمًا﴾

“Onların (əshabi-kəhfin) haqqındaki mübahisədə qalib gələnlər (məminlər) isə: “Onların (məzari) üstündə bir məscid tikəcəyik!” - dedilər” (Kəhf, 21). Burada məqsəd yalnız təbərrük idi. Bəqərə surəsinin 125-ci ayəsində isə deyilir: ﴿وَإِذْ جَعَلْنَا الْمُبْتَدَأَ مَثَابَةً لِلنَّاسِ وَأَنَّا وَاتَّخَذْنَا مِنْ قَعْدَمِ إِبْرَاهِيمَ حُكْمًا﴾

“(Ya Peygəmbər!) Yadına sal ki, Biz evi (Kə'bəni) insanlar üçün savab (ziyarətgah) və əmin-amalıq yeri etdik. (Ey mö'minlər! Sizə də: ) “İbrahimin durduğu yeri (özünüzdə) namazgah edin!” - (dedik)”. “Məqami-İbrahim”də (vaxtilə həzrət İbrahimin (ə) durduğu yer) namaz qılmaq hansı məqsədi daşıya bilar? Bu, yalnız vaxtilə həzrət İbrahimin həmin yerdə namaz qıldıq üçün təbərrük məqsədi daşıyır.

edir və müsəlmanları Allaha şərik qoşmaqdə, kafirlikdə ittihad edirlər. Onlar, müsəlmanları “qəbrə ibadət edənlər” adlandırır və onların bu kimi əməllərini cahiliyyət dövründə yaşayan insanların bütə sitayishi ilə müqayisə edirlər. Onların ittihamlarını rədd edərək bildiririk:

Birincisi, qəbirlərə təbərrük etmək, onları öpmək haqqında açıq-aşkar dəlil (ayə və rəvayət) olmasa belə bu əməl şər'i (dini) baxımdan böyük əhəmiyyətə malikdir. Çünkü bu, bir növ ilahi nişanələri, əlamət və abidələri yaşatmaq, onlara hörmət bəsləməkdir. Peyğəmbərlər böyük hörmət və yüksək məqama malikdirlər. Təbii ki, bu hörmət və məqam onların vəfatı ilə öz əhəmiyyətini itirmir. İmam Malik<sup>1</sup>, (Qeyd) Mənsura deyir: “Peyğəmbərlər (s) dünyadan köcdükdən sonra onlara göstərilən hörmət, hələ dünyada ikən göstərilən hörmət kimidir”<sup>2</sup> Deməli, Peyğəmbərin (s) və əməlisalehlərin hörməti, onların dünyadan köçməsi ilə öz əhəmiyyətini itirmir və daim vacibdir.

İkincisi, əgər dini nişanələrə, abidələrə hörmətlə yanaşmaq və ya qəbirləri öpmək ibadət və ya şirk

---

<sup>1</sup> “Müvəttə” kitabının müəllifi Malik ibn Ənəs Hüseyi Əsbəhi Mədəni hicri 90-cı ildə (digər versiyalara görə isə 93, yaxud 95-ci il) dünyaya göz açmışdır. Deyilənə görə, anası ona hamilə olduğu hamiləlik dövrü üç il çəkmişdir (“əl-Fehrest”, İbn Nədim). O, fiqh elmini İmam Sadiq (ə) və Mədinə fəqihu Rəbiət-rəyədən öyrənmişdir. Belə ki, İmam Şafei ondan təhsil almışdır. Onun haqqında danışılan böhtanlardan biri Mənsur Dəvaniqinin əmisi oğlu Cəfər ibn Süleyman ibn Əli ibn Abdulla ibn Abbasa (həmin dövrdə xəlifa Mənsur tərəfindən Mədinə hakimi təyin edilmişdir) çatdırılır. Bu iftiraya görə, Malik onlara beyət etməyin qanunsuz olduğunu, heç bir dini əhəmiyyət kəsb etmədiyini hesab edirmiş. O, Malikin soyundurularaq şallaqlanması və yerlə süründürülməsi əmrini verir. Bu cəza nəticəsində onun əli ciyinindən qoparılır və nəhayət, hicri 179-cu ildə dünyasını dəyişir. Ondan yadigar qalan ən məşhur əsər “əl-Müvəttə” kitabıdır.

<sup>2</sup> “Kəşfūl-irtiyab”, səh. 343.

hesab olunursa, o zaman Kəbəyə hörmət göstərmək, onun ətrafında təvaf etmək də şirk hesab edilməlidir. Bundan başqa, “Həcərül-əsvəd”ə hörmətlə yanaşmaq, onu öpmək, (həzrət İsmayıllı və anası Hacərin) evinə<sup>1</sup>(Qeyd), Peyğəmbər (s) məscidinə, “Səfa” və “Mərvəy”ə saygı duymaq, valideynlərə hörmət bəsləmək, mələklərin həzrət Adəmə (ə) səcdəsi, qardaşlarının və atasının həzrət Yusifin (ə) qarşısında səcdə etmələri, əsgərlərin öz komandirlərinə, səhabələrə, xəlifələrin peyğəmbərlərə, hətta vəhhabilərin öz məsul işçilərinə göstərdikləri hörmət belə bütünlükə şirk hesab edilməlidir. Halbuki, heç bir vəhhabi yuxarıda qeyd olunanları şirk hesab etmir.

Üçüncüüsü, səhabə və əməlisaleh insanların əməlləri, həyat şəraiti və yaşama tərzi vəhhabilərin irəli sürdükləri iddiaların tam əksini göstərir. Onlar (səhabə və əməlisaleh insanlar), qəbirləri ləms etmiş, öpmüş, özlərini ona sürtmiş və torpağına təbərrük etmişlər. Bir neçə nümunəyə diqqət yetirək:

1. Həzrət Fatimənin (ə), atası Peyğəmbərin (s) məzarına təbərrük etməsi faktı;

Həzrət Əlidən (ə) nəql olunan bir rəvayətdə deyilir: Peyğəmbər (s) dəfn olunduqdan sonra Fatimə onun qəbrinin yanında dayandı. Qəbrin torpağından azca götürüb üzünə sürtdü və göz yaşı tökərək aşağıdakı məzmunda iki beyt şer oxudu:

---

<sup>1</sup> Burada ev dedikdə məqsəd həzrət İsmayıllı (ə) və anası Hacərin evidir. Hansı ki, hər ikisi o evdə dəfn olunmuşlar. Həzrət İbrahim (ə) onları Məkkəyə gətirdikdə, (Allahın əmri ilə) sonradan ev tikdikləri həmin yerdə qoyub getdi və gedərkən Hacərə orada özləri üçün günlük düzəltmələrini tapşırıdı. Hacər vəfat etdiğindən sonra İsmayıllı (ə) onu həmin evdə dəfn etdi. İsmayıllı (ə) özü də 130-il ömür sürdükdən sonra vəfat edərkən orada dəfn edildi (“Kəşfül-irtiyab”, səh. 343).

*“Əhməd qəbrinin torpağını iyliyərək diri olduğu müddətçə bahalı müşkləri iyilməyə ehtiyacı olmayan şəxsə nə ola bilər?*

*Başında gələn müsibətlər işqli günün başına gəlsəydi, qaranlıq gecəyə dənərdi”<sup>1</sup>*

2. İbn Əyyub Ənsarının Peyğəmbərin (s) məzarına təbərrük etməsi faktı;

Davud ibn Əbu Saleh deyir: “Bir gün Mərvan ibn Həkəm məscidə daxil olub bir nəfərin üzünü Peyğəmbərin (s) qəbrinə qoyduğunu müşahidə etdi. Mərvan onun boynundan yapışaraq: “Nə etdiyini bilirsənmi?” - deyə səsləndi. Məlum şəxs üzünü Mərvana çevirib dedi (yalnız bu zaman onun Əbu Əyyub Ənsarı olduğu məlum oldu): “Bəli, mən daşın yanına yox, Peyğəmbərin (s) yanına gəlmışəm. Peyğəmbərdən (s) eşitmışəm ki: “Dinə din əhli rəhbərlik etdiyi zaman onun üçün ağlamayın. Dinə din əhli olmayanlar rəhbərlik etdiyi zaman ağlayın”<sup>22</sup>

---

1

ما ذا على شم تربة احمد  
ان لا يشم مدى الزمان غاليا  
صبت على مصانب لو أنها  
بت على الايام صرن ليانا

“Irşadus-sarı”, c. 3, səh. 352; “əl-Ithaf”, Şəbravi, səh. 90; “Vəfaul-vəfa”, c. 4, səh. 104; “Məşariqül-ənvar”, səh. 63; “əl-Fətava əl-fiqhiyyə”, İbn Həcər, c. 2, səh. 18; “əs-Sirətun-nəbəviyyə”, c. 2, səh. 340; “Kəşfūl-irtiyab”, səh. 347; “əl-Məvahibül-lədunniyyə”, c. 3 səh, 400. Məlum hədisi bundan başqa İbn Cəuzi “əl-Vəfa”, İbn Əsakir “ət-Tövhid”, Xalidi “Sülhül-ixvan”, Ömər Rza “Ə’lamun-nisa” əsərlərində və Xətib Şərbini öz təfsirində qeyd etmişlər.

2 “Müstədrəki-Hakim”, c. 4, səh. 506, hədis 857; “Vəfaül-vəfa”, c. 4, səh. 1404; “Müsənədi-Əhməd”, c. 5; “Əl-Qədir”, c. 5; “Şifaus-siqam” və s. Peyğəmbərin (s) böyük səhabəsinin bu əməlinə qarşı yalnız Mərvan çıxa bilər. Bunu ondan gözləmək olar. Uzun illər boyu Peyğəmbər (s) və onun Əhli-beytinə (ə) kin bəsləyən bir şəxsin bu şəkildə davranışması təəccüb doğurmur. Onun və atasının Peyğəmbərə (s) kin bəsləməsi səbəbsiz deyildi. Peyğəmbər (s) onları özündən uzaqlaşdırılmış

Bu hədisi Hakim ("Müstədrək"<sup>1</sup> (Qeyd) əsərində) və Zəhəbi "səhih" hesab etmişlər. Sübki deyir: "Bu məzmunlu hədis düzgün olarsa, artıq qəbri ləms etmək məkrüh olmaz"<sup>2</sup>

Əllamə Əmini yazır: "Bu hədisdən aydın olur ki, əməlisalehlərin qəbirlərinə təvəssül edilməsinə qadağa qoyulması əməvilərin bidətlərindəndir"<sup>3</sup> (Qeyd).

---

və rəftarı ilə onları xar etmişdi. Mərhüm Ayətullah əl-üzma Əhmədi Miyanəcinin təbirincə, bu rəvayətdə iki sünə özünü göstərməkdədir; biri Peyğəmbərin (s) böyük səhabələrinin sünəsi, digəri isə (səhabələr arasında yeri olmayan) Əməvi Mərvanın sünəsi. Ağıl və şəriətin hökmünə görə, Peyğəmbərin (s) qovaraq özündən uzaqlaşdırıldığı Mərvanın deyil, Peyğəmbərin (s) sünəsinə əmel olunmalıdır ("ət-Təbərrük", səh. 147).

<sup>1</sup> Hakim kimi şöhrət qazanmış Məhəmməd ibn Abdullah (vəfat-405) hədis rəvayəçilərindəndir. O, Samanilər tərəfindən Nişapurun qazısı təyin edilmişdi. Müxtəlif hədisçilərdən hədis nəql etməkdə bənzərsizdir. Deyilənə görə, iki min hədisçidən hədis öyrənmişdir. Onun, Müstədrək əsərində özünə yer alan hədisləri "Səhihi-Buxari" və "Səhihi-Müslim" in meyarlarına uyan hədislərdir.

"Müstədrək", digər bir kitabı təkmil etmək məqsədi daşıyan və həmin kitabın meyarlarına müvafiq, lakin orada nəzərdən yayanmış hədislər toplusudur.

<sup>2</sup> "Əl-Vəfaul-vəfa", c. 4, səh. 1404; "Kəşfūl-irtiyab", səh. 347.

<sup>3</sup> "Əl-Qədir", c. 5, səh. 149. Maraqlı burasıdır ki, hətta Bəni-Üməyyə belə daxilən kafir, Əhli-beyt (ə) düşmənləri olmalarına baxmayaraq, Peyğəmbərin (s) qəbrinin müqəddəsliyinə etiqad bəsləyirdilər. İmam Həsən (ə) şəhid olduqda onu öz vəsiyyətinə görə, Peyğəmbərlə (s) olan əhdini yeniləmək məqsədi ilə Peyğəmbərin (s) qəbri üzərinə aparmaq istəyirdilər. Bu zaman İmamın orada dəfn olunacağına güman edən Bəni-Üməyyə silahlanaraq kobudcasına maneqçılık törətdilər. Onlar bu hərəkətlərini belə əsaslandırdılar. Osman Bəqi qəbristanlığının ucqar bir nöqtəsində, İmam Həsən (ə) isə babasının yanındamı dəfn olunmalıdır? Əgər qəbrin heç bir hörməti, müqəddəsliyi olmasaydı, nə üçün Bəni-Haşim İmam Həsənin (ə) cənazəsini o həzrətin vəsiyyəti ilə, Peyğəmbərlə (s) olan əhdini yeniləmək məqsədi ilə onun

3. Bilalın Peyğəmbərin (s) məzarına təbərrük etməsi faktı;

Bir gecə Bilal Peyğəmbəri (s) yuxuda gördü. Həzrət (s) buyurdu: “Ey Bilal! Bu nə cəfadır? Məni ziyan etməyin vaxtı çatmayıbmı?” Bilal narahat vəziyyətdə yuxudan durdu və Mədinəyə yollandı. Peyğəmbərin (s) məzarı üstünə gəlib ağladı və özünü qəbrə sürtdü<sup>1</sup>(Qeyd).

4. İbn Ömərin təbərrük etməsi faktı;

İbn Həmlə deyir: “Abdullah ibn Ömər sağ əlini Peyğəmbərin (s) qəbri üzərinə qoyur, Bilal isə qəbrə sürtürdü<sup>2</sup> (Qeyd)

5. Ətanın təbərrük etməsi faktı;

Müs`əb Zübeyri deyir: “Əbu Zübeyrin oğlunun belə dediyini eşitdim: “Malik mənə dedi: “Əta ibn Riyahın məscidə daxil olduğunu gördüm. O, minbərdən tutub qibləyə tərəf döndü”<sup>3</sup> (Qeyd).

## ƏTA KİMDİR?

Zəhəbi deyir: “Əta dini rəhbər, şeyxül-islam və hərəmin müftisi idi. O, səhabələrdən hədis nəql edirdi. Belə ki, “Səhih” müəllifləri ondan hədis nəql etmişlər”<sup>4</sup>

---

qəbrinin yanına aparmaq istəyirdilər. Bu, Peyğəmbərə (s) təvəssül və təbərrük etməkdən başqa nə məqsəd daşıyır? Maraqlı burasıdır ki, Bəni-Üməyyə nə üçün Osmani Bəqi qəbristanlığının ucqar nöqtəsində dəfn olunduğuna təssüf edir və İmam Həsənin (ə) Peyğəmbərin (s) yanında dəfn olunmasına mane olurdular? Buna səbəb Peyğəmbərin (s) qəbrinin müqəddəsliliyindən başqa nə ola bilər? Bu haqda düşünmürsünüzmü? (“Kəşfūl-irtiyab”, səh. 344).

<sup>1</sup> “Siyəru əlamin-nübəla”, c. 1, səh. 358; “Əsədül-ğabə”, c. 1, səh. 208; “Şifaus-siqam”, səh. 39.

<sup>2</sup> “Kəşfūl-irtiyab”, səh. 436; “Şifaus-siqam”, c. 2, səh. 199; “Vəfaul-vəfa”, c. 4, səh. 1405.

<sup>3</sup> “Siyəru əlamin-nübəla”, c. 8, səh. 54.

<sup>4</sup> “Siyəru əlamin-nübəla”, c. 5, səh. 78; Buxari, Müslim, İbn Macə, İbn Davud, Tirmizi və Nisai.

6. İbn əl-Münkədir<sup>1</sup>(Qeyd) Tabeinin təbərrük etməsi faktı

O, öz dost-tanışları ilə birgə əyləşmişdi, lakin (keçirdiyi xəstəlik nəticəsində) dili tutulmuşdu və danışmağa çətinlik çəkirdi. Həmin vəziyyətdəayağa qalxdı. Üzünü Peyğəmbərin (s) məzarına qoydu (sürtdü) və geri qayıtdı. Gözlənilmədən dostlarından ayrılması onların etirazına səbəb olmuşdu. O, onların etirazına cavab olaraq dedi: “Bir problemlə qarşılaşdıqda Peyğəmbərin (s) məzarından şəfaət diləyirəm<sup>2</sup>(Qeyd) (artıq dilində yaranan problem aradan qalxmışdı)”.

Zəhəbi (onun sözünü şərh edərək) deyir: “Yəni Peyğəmbərin (s) qəbrindən kömək istəyirəm”<sup>3</sup>(Qeyd).

## **ƏHLİ-SÜNNƏ FƏQİHLƏRİNİN NƏZƏR NÖQTƏLƏRİ**

### **1. İbn Hənbəlin fətvəsi:**

İbn Cəmaət Şafei deyir: “Abdullah ibn Əhməd ibn Hənbəlin atasından nəql etdiyi bir xatirədə deyilir: “Atamdan, savab qazanmaq məqsədi ilə Peyğəmbərin (s) minbərini təbərrük edib, öpən bir kişinin əməlləri haqqında soruşdum. Atam

---

<sup>1</sup> Zəhəbi, İbn əl-Münkədir haqqında deyir: “O, dini rəhbər, hafız və seyxül-islam idi. Hansı ki, 30-cu illərdə dünyaya gəlmış, Peyğəmbərdən (s), Süleyman, Əbu Rafe və başqalarından hədis nəql etmişdir. Məşhur altı səhih kitabda da ondan hədislər nəql edilmişdir. İbn Muin, Əbu Hatəm və başqaları onun siqə (etimad olunası, etibarlı) hədisçi olduğunu bildirmişlər (Siyəru əlamin-nübəla, c. 5, səh. 353). (Qaynaqlara görə) İbn əl-Mükəddər danışarkən dili tutularmış.

<sup>2</sup> “Vəfaul-vəfa”, c. 2, səh. 444; “əl-Qədir”, c. 5, səh. 151.

<sup>3</sup> “Siyəru əlamin-nübəla”, c. 3. səh. 213. Maraqlı burasıdır ki, məlum kitabı şərh və təshih edərkən vəhhabi əqidəsinin təsiri altında düşərək bu kimi rəvayətləri diqqətsizcəsinə ittiham etməyə başlamış və sənədinin zəifliyi və ya İslam əqidəsinə qarşı olması bəhanəsi ilə qəbul etməmişlər. Sanki, İslam əqidəsi eynilə vəhhabi əqididir.

cavabında: “Bunun heç bir eybi yoxdur” - deyə bildirdi”<sup>1</sup> (Qeyd).

“Əl-Camiu fil-iləl və mərifətir-rical” kitablarında isə həmin hədis bu şəkildə qeyd olunmuşdur:

Atama dedim: “Bu kişi məlum əməlləri ilə Allaha yaxınlaşmaq niyyətindədirmi?” Atam: “Bunun heç bir eybi yoxdur” – deyə qəti fikrini bildirdi”<sup>2</sup> (Qeyd).

**2. İbn əl-Üladan nəql olunduğuna görə İmam Əhməddən Peyğəmbərin (s) məzarını və minbərini öpmək haqqında soruşulduqda:** “Bunun heç bir eybi yoxdur” – deyə fikrini bildirmişdir.

İbn əl-Ula deyir: “Bu fətvəni İbn Teymiyyəyə göstərdim. O, Əhmədin bu sözünə təəcüblənərək dedi: “Təəccüblüdür! Ona böyük hörmətim var. Bu onun sözüdürmü?!”<sup>3</sup> (Qeyd)

Doğrusu, İbn Teymiyyənin Əhməd ibn Hənbəli kafirlilikdə, müşriklikdə, günahlandırmaması təəccüb doğurur.

### **3. Rəmli Şafeinin fətvəsi:**

“Əgər, təbərrük məqsədi ilə Peyğəmbərin (s), övliya və ya hər hansı bir alimin məzarına əl çəkilərsə, öpülərsə, bunun heç bir eybi yoxdur”<sup>4</sup> (Qeyd).

**4. O, deyir:** “Qəbrin üzərindəki sinə daşını öpmək və ləms etmək məkruh deyil. Övliya qəbirlerinin giriş qapılarını öpmək məkruhdur. Lakin təbərrük məqsədi ilə olarsa, heç bir eybi yoxdur və məkruh deyil. Atamın fətvəsi belədir... Fəqihlərin fikrincə, “Həcərül-əsvəd”i ləms edə

---

<sup>1</sup> “Vəfaul-vəfa”, c. 4, səh. 1414.

<sup>2</sup> “Əl-Camiu fil-iləl və mərifətur-rical”, c. 3, səh. 32.

<sup>3</sup> “Vəfaul-vəfa”, c.4, səh. 1414.

<sup>4</sup> Bu fətva “Haşıyətu Məvahibul-lədunniyyə” əsərində Əbu Ziyadan (vəfat-1087) nəql edilmişdir. Bundan başqa, Həmzavinin “Kenzül-mətalib” əsərində də (c. 33, səh. 219) qeyd edilmişdir.

bilməyən şəxs əsa ilə oraya işarə edib əsanın daşa tuşlanan tərəfini öpə bilər”.

#### **5. Şəhabəddin Hənəfinin fətvəsi:**

O, “Şəfa” əsərinə yazdığı şərhdə “Qəbri öpmək, ləms etmək və bədəni ona sürtmək məkruhdur!” sözlərini izah edərkən yazar: “Bu fikir yekdil rəydir. Elə buna görə də Əhməd və Təbəri qəbri öpməyi, ona toxunmağı düzgün hesab edirlər”<sup>1</sup> (Qeyd).

#### **6. Muhibbüddin Təbəri Şafeinin fətvəsi:**

Qəbri öpmək və ona toxunmaq düzgündür. Bu alimlərin və əməlisalehlərin getdiyi yoldur<sup>2</sup>

**7. İbn Əbu Seyf (Məkkənin şafei alimlərindən biri) deyir:** “Quranı, hədis kitablarını və əməlisalehlərin qəbrini öpmək düzgündür (icazəlidir)”<sup>3</sup>

#### **8. Zərqani Malikinin fətvəsi:**

Qəbri öpmək məkruhdur. Əgər təbərrük məqsədi ilə olarsa, məkruh deyil.

9. İzami Şafei, İbn Teymiyyənin “Əməlisalehlərin qəbrini təvaf edən, ona toxunan şəxs ən böyük günah etmişdir” fikri haqqında deyir: “O, naməlum sözlər danışır. Bir yerdə bu işi görənin ən böyük günah işlədiyini, digər yerdə şirk etdiyini söyləyir. Bir halda ki, hələ o dünyaya gəlməzdən əslər önce bir çox görkəmlı alimlər bu məsələlərə toxunmuş və hökmünü açıqlamışlar. Onun sözləri alimlərin sözlərinə tam ziddir. O, bir çox hallarda müəyyən məsələlərdə yekdil rəyin mövcudluğunu iddia etmişdir. Halbuki, yekdil rəy tamamilə onun qoyduğu məsələyə qarşıdır. Diqqətli tədqiqatçılar ondan önce və sonra yaşayıb yaratmış insaflı elm adamlarının əsərlərinə diqqət yetirərlərsə, bizim

---

<sup>1</sup> “Şərhuş-şifa”, c. 1, səh. 1; “Vəfaul-vəfa”, c. 4, səh. 1404; “Əl-Qədir”, c. 5, səh. 134

<sup>2</sup> “Əsnəl-mətalib”, c. 1, səh. 331; “Vəfaul-vəfa”. c. 1, səh., 1407.

<sup>3</sup> “Əl-Qədir”, c. 5, səh. 153.

sözümüzün doğruluğunu görərlər. Misal üçün, adı müsəlmanlar qəbri təvaf edir (ətrafına fırlanır) və ona toxunurlar. Amma elm adamları bu məsələyə nisbətdə üç mövqedə dururlar. Bəziləri qəti şəkildə icazəli hesab etmirlər. Bəziləri qəti şəkildə buna qarşı olsalar da haram hesab etmirlər. Bəziləri isə buna daha geniş şəkildə baxırlar. Belə ki, ziyarət etmək eşqi hədsiz olan birinin bu işləri görməsini təbii qarşılıayırlar. Əks təqdirdə isə qəbir ətrafına fırlanmağı, ona toxunmağı əxlaqi baxımdan müsbət hal hesab etmirlər”.

Vəhhabilərin müsəlmanları kafirlikdə ittiham etdikləri məsələlərə nəzər salsaq, görərik ki, onların müddəələri iki müqəddimədən (hökmdən) ibarətdir. Hansı ki, kiçik müqəddiməsi (fərdi hökmü) yanlış, böyük müqəddiməsi (ümumi hökmü) isə doğrudur. Böyük (birinci) müqəddimə belədir: Allahdan qeyrisinə edilən hər bir ibadət şirkdir (doğrudur). Kiçik (ikinci) müqəddimə isə belədir: Ölünü və ya (hər hansı səbəbdən) yanımızda olmayan şəxsi səsləmək, qəbrin ətrafına fırlanmaq (təvaf etmək), ona əl sürtmək, ölü üçün qurban kəsmək, ona nəzr etmək Allahdan qeyrisinə ibadət etməkdir. (Bu müqəddimə (hökm) tamamilə yanlışdır)<sup>1</sup>

**10. İbn Həcər deyir:** “Bir çox fəqihlər “Həcərül-əsvəd”i öpmək icazəli olduğu üçün ehtirama layiq olan hər bir insanın və ya əşyanın öpülməsinin icazəli olduğu qənaətinə gəlmişlər”<sup>2</sup> (Qeyd).

**11. Şeyx İbrahim Şafei deyir:** “Qəbri öpmək onun üzərinə əl vurmaq məkruhdur. Lakin bu əməllər təbərrük məqsədi ilə olarsa, tamamilə düzgündür (məkruh deyil)”<sup>3</sup> (Qeyd).

---

<sup>1</sup> “Fürqanul-Quran”, səh. 133.

<sup>2</sup> “Vəfaul-vəfa”, c. 4, səh. 1405.

<sup>3</sup> “Şerhu fiqh əş-Şafei”, c. 1, səh. 276; “əl-Qədir”, c. 5, səh. 154.

**12. Şeyx Həmzavi Maliki deyir:** “Şübhəsiz ki, Peyğəmbərin (s) qəbrini öpmək yalnız təbərrük məqsədi daşıyır. Bu əməl düzgünlük baxımından övliyaların qəbrini təbərrük məqsədi ilə öpməkdən daha çox əhəmiyyətə malikdir”<sup>1</sup>

**13. “Kəşfūl-irtiyab”, “Fətava əl-qəraib”, “Mətalibül-möminin” və “Xəzanətur-rəvayət” kitablarında deyilir:** “Valideynin qəbrini öpmək icazəlidir. Buna sübut Peyğəmbərlə (s) bağlı nəql olunan bir rəvayətdir. Rəvayətə görə, bir kişi Peyğəmbərin (s) yanına gəlib dedi: “Ey Allahın rəsulu! Mən and içmişəm ki, Behiştin astanasını və hurinin alnını öpüm”. Peyğəmbər (s) isə ona anasının ayağını, atasının isə alnını öpməsini tapşırıdı.

- Ey Allahın rəsulu, valideynlərim diri deyillərsə necə?

- Qəbirlərini öp!

- Qəbirlərini tanımiramsa necə?

- İki xətt çək. Onlardan birini atanın, digərini isə ananın qəbri hesab et. Onları öp, andını pozma!”<sup>2</sup> (Qeyd)

### ***PEYĞƏMBƏRDƏN (YADİGAR) QALAN NIŞANƏLƏRƏ TƏBƏRRÜK ETMƏK***

İslam günəşinin doğduğu erkən çağlardan günümüzədək yaşamış müsəlmanların həyat tərzini göstərir ki, onlar Peyğəmbərin (s) minbərinə, namaz qıldıqları, ayaq basdığı yerlərə, o həzrətin (s) toxunduğu əşyalara təbərrük edərdilər. Bundan başqa, Mədinə torpağına, xüsusilə həzrət Həmzənin qəbrinin torpağına təbərrük edərdilər. Bir neçə nümunəyə nəzər salaq:

---

<sup>1</sup> “Kənzül-mətalib”, səh. 20; “əl-Qədir”, c. 5, səh. 154; “Məşariqül-ənvar”, c. 1, səh. 140.

<sup>2</sup> “Kəşfūl-irtiyab”, səh. 350.

## **PEYĞƏMBƏRİN (S) MİNBERİNƏ TƏBƏRRÜK EDİLMƏSİ FAKTİ**

Müsəlmanlar Peyğəmbərin (s) minbərinə böyük əhəmiyyət verir və daim ona təbərrük edirlər. Belə ki, bəzi fəqihlər bu minbərin yanında ona hörmətsizlik olmasın deyə, and içməyi qadağan etmişlər.

1. Buxari deyir: “Mərvan, Zeyd ibn Sabitin məlum minbərin yanında and içməsini nəzərə alıb qərar çıxartdı (höküm oxudu)”<sup>1</sup> (Qeyd).

Aquli deyir: Peyğəmbərin (s) minbəri zaman keçdikcə köhnəlmışdı. Abbasi xəlifələrinin bəzisi onu bərpa etdilər və minbərin artıq qalan materialından təbərrük üçün daraqlar düzəldilər. Səhabələr Peyğəmbərin (s) minbərini ləms etməyə, ona toxunmağa böyük əhəmiyyət verirdilər”<sup>2</sup>

2. “Əl-Asarun-nəbəviyyə” kitabında oxuyuruq: “Peyğəmbərin (s) minbəri qorunub saxlanıldı. Bir dəfə yandı və bununla da mədinəlilərə böyük (mənəvi) zərbə dəydi. Çünkü mənbərin ətrafi (hansi ki, Peyğəmbər (s) əlini qoyurdu) və o həzrətinayağının yeri yanaraq aradan getdi”<sup>3</sup>

3. Yezid ibn Abdullah deyir: “Peyğəmbərin (s) səhabələrini gördüm. Onlar məscid boş olduğu zaman (məzarın yanında və onların sağ tərəfində

---

<sup>1</sup> “Səhihi-Buxari”, c. 3, səh. 243. Səhabələrin Peyğəmbərin (s) minbərinə təbərrük etməsini göstərən digər faktlar da mövcuddur. İbrahim ibn Əbd əl-Qari deyir: “İbn Öməri müşahidə edirdim. O, əlini Peyğəmbərin (s) oturduğu yerə qoydu və üz-gözünə çəkdi. Bundan başqa, məlum minbərin yanında and içilməsini göstərən hədislər də mövcuddur. Mərhum Ayetullah Əhmədi Miyanəci bu məzmunlu hədisləri “ət-Təbərrük” əsərində (səh. 132-137) toplamışdır.

<sup>2</sup> “Ət-Təbərrük”, səh. 139.

<sup>3</sup> “Əl-Asarun-nəbəviyyə”, səh. 31.

olan) Peyğəmbərin (s) minbərindən tutdular və üzlərini qibləyə çevirib dua etdilər”<sup>1</sup>

5. (X əsr alimlərindən olan) Şeyx Əhməd ibn Əl-Həmid deyir: “İnsanlar Peyğəmbərin (s) minbərinə təbərrük edirdilər”<sup>2</sup> (Qeyd).

6. Səmhudi deyir: “Peyğəmbərin (s) minbərinin üzərinə digər bir minbər keçirtmişdilər. Onun üzərində tavana bənzər bir şey var idi. Ziyarət edən insanlar əllərini minbərin üzərinə qoyur, onu ləms edərək təbərrük edirdilər”<sup>3</sup>

## **FƏQİHLƏRİN BU MƏSƏLƏ İLƏ BAĞLI FƏTVALARI**

1. Malik, Yəhya ibn Səid Ənsari, İbn Ömər və İbn Müsəyyibdən nəql olunduğuna görə, minbərin ətrafına toxunaraq ləms etmək icazəlidir<sup>4</sup>

2. İmam Cəfər Sadiq (ə) buyurur: “Peyğəmbərin (s) məzarının yanında dua etdikdən sonra minbərin yanına gəl, əllərinlə ona toxun, minbərin iki aşağı tərəfindən tutaraq üz-gözünü ona sürt. Bu əməl gözlərinə şəfa verər”<sup>5</sup>

3. İshaq ibn İbrahim deyir: “Hacı (həccə gedən ziyarətçi) Mədinəyə getməli Peyğəmbər (s) məscidində namaz qılmalı, o həzrətin (s) minbərinə, məzarına, əyləşdiyi yerə, əlini vurduğu yerlərə təbərrük etməlidir. Ayağını Peyğəmbərin (s) ayaq basdığı yerə qoymalı, Cəbrail nazil olduğu zaman

---

<sup>1</sup> “Ət-Təbəqatul-kübra”, c. 1, səh. 13; “Vəfaul-vəfa”, c. 4, səh. 1401. Yezid ibn Abdullah imam, fəqih, etimad olunası və altı səhih kitabda rəvayət olunan şəxslərdəndir. Əmanətdarlıqla məşhur olmuşdur. Dövrünün insanları onun fiqhi bilgisindən faydalananmışlar. O, hicri 122-ci ildə dünyasını dəyişmişdir (“Siyəru əlamin-nübəla”, c. 5, səh. 266).

<sup>2</sup> “Ümdətül-əxbar”, səh. 135.

<sup>3</sup> “Vəfaul-vəfa”, c. 2, səh. 39.

<sup>4</sup> “Əs-Sarim əl-mənkiyy”, səh. 132; “Vəfaul-vəfa”, c. 4, səh. 1403; “Siyəru əlamin-nübəla”, c. 5, səh. 468.

<sup>5</sup> “Vəsailuş-şıə”, c. 10, səh. 270.

söykəndiyi sütuna əl vurmalıdır. Bundan başqa, bunları təmir edənlərə də, istər “səhabə” və ya “tabei” olsunlar, istərsə də müsəlman imamları təbərrük etməlidir”<sup>1</sup> (Qeyd).

4. Qəzali deyir: “Peyğəmbər (s) sağ ikən onu görərək təbərrük edən şəxs o həzrətin (s) vəfatından sonra da məzarını ziyarət etməklə təbərrük edə bilər. Onun bu məqsədlə səfərə çıxması da düzgün hesab edilir və icazəlidir”<sup>2</sup>

### **PEYĞƏMBƏR (S) VƏ DİGƏRLƏRİNİN MƏZAR TORPAĞINA TƏBƏRRÜK ETMƏK**

Müsəlmanların həyat tərzi göstərir ki, onlar Peyğəmbərin (s), Həmzənin məzarının torpağından əlavə bütün Mədinə torpağına təbərrük edərdilər. Hətta Mədinə torpağının başağrısı, cüzam və s. xəstəliklərə şəfa olduğu haqqında hədislər də mövcuddur. Belə ki, müsəlman fəqihləri bu torpağa təbərrük etməyi nəinki düzgün, hətta savab bir iş kimi qiymətləndirirlər.

1. Səmhudi deyir: “Səhabə və qeyri-səhabələr Peyğəmbərin (s) məzarının torpağından (təbərrük məqsədi ilə) götürürdülər. Ayışə onları dağıdaraq onların bu işlərinin nəticəsində divarda yaranmış boşluğu doldurtdurdu. Buna səbəb səhabə və qeyrilərinin bu əməlinin məzarda boşluq yaranmasına və qübbənin dağılmamasına gətirib çıxarması idi”.

2. O, deyir: “Müsəlmanlar təbərrük məqsədi ilə Mədinənin torpağından istifadə edərdilər. Buna misal olaraq, onların “Süheyb”<sup>3</sup> (Qeyd) torpağından qızdırmanın müalicəsi üçün götürmələrini göstərmək olar”. O, sözünün bu yerində Zərkeşinin

---

<sup>1</sup> “Əs-Sarim əl-mənkiyy”, səh. 148.

<sup>2</sup> “Ehyaü'l-ülüm”, c.1, səh. 258.

<sup>3</sup> “Süheyb” adam adı deyil, Mədinə şəhərində bir əraziyə verilən inzibati addır.

sözlərini xatırladaraq deyir: “Mədinə şəhərinin torpağı müqəddəs olduğu və Peyğəmbərin (s) məqbərəsi orada olduğu üçün digər bölgələrə daşımaq düzgün deyil. Lakin bu ümumi hökm Həmzənin məzarının torpağına aid deyil. Çünkü bütün müsəlmanlar yekdilliklə qəbul edirlər ki, sözügedən məzarın torpağını müalicə məqsədi ilə digər bölgələrə aparmaq icazəlidir”<sup>1</sup>

3. Sənhacı deyir: “Məhəmməd ibn Yəkutdan: “İnsanların qəbir torpaqlarını təbərrük məqsədi ilə götürmələri düzgündürmü?” – deyə soruşdum. Sualıma cavab olaraq: “İcazəlidir!” – dedi. İnsanlar daim elm adamlarının, şəhidlərin, əməlisalehlərin, xüsusilə Həmzənin qəbrinin torpağından (təbərrük məqsədi ilə) götürmişlər”<sup>2</sup>

İbn Fərhun deyir: “Bu gün müsəlmanlar həzrət Həmzənin məzarının yaxınlığında mövcud olan torpaqdan təsbəh düzəldirlər. Onların bu əməllerindən belə nəticə alırıq ki, Mədinə torpağını digər bölgələrə də daşımaq olar”<sup>3</sup>

### **XƏSTƏLƏRİN MƏDİNƏ TORPAĞI İLƏ MÜALİCƏ OLUNMALARI HAQQINDA HƏDİSLƏR**

1. Səmhudi deyir: “İbn Nəccar və İbn Cövzinin kitablarında qeyd olunan bir hədisdə deyilir: “Mədinə torpağı cüzam xəstəliyinin dərmanıdır”.

2. İbn Əsirin<sup>4</sup>(Qeyd) “Cameul-üsul” əsərində Səddən nəql etdiyi rəvayətdə deyilir: “Peyğəmbər

---

<sup>1</sup> “Vəfaul-vəfa”, c. 1, səh. 69.

<sup>2</sup> Həmin qaynaq, c. 1, səh. 116

<sup>3</sup> Həmin qaynaq.

<sup>4</sup> İbn Əsir Şafei kimi tanınan Əbu əs-Səadət Mübarək ibn Məhəmməd (vəfat-606) bu kitabı yazarkən Rəzinin kitabına əsaslanmışdır. Rəzin kitabı altı səhih kitabda (Buxari, Müslim, Müvəttə, Sünəni-Əbu-Davud, Cameu-Tirmizi və Sünəni-Nisai) qeyd olunan bəzi hədisləri toplamışdır. İbn Əsir isə sözügedən kitabların burada qeyd olunmayan hədislərini də

(s) Təbuk döyüşündən qayıdarkən bir çox möminlər onu qarşılamağa tələsirdilər. Nəticədə havaya çoxlu toz-torpaq qalxdı. Peyğəmbəri (s) müşayiət edənlərin bəzisi burunlarını tutdular. Peyğəmbər (s) isə üzündə olan örtüyü götürərək buyurdu: “And olsun canım əlində olan yaradana! Həqiqətən, Mədinə toz-torpağı hər bir dərdə (xəstəliyə) dərmandır”.

3. Əbu Sələmədən nəql olunan bir rəvayətdə deyilir: “Peyğəmbər (s) buyurmuşdur: “Mədinə torpağı cüzam xəstəliyini sağaldır”. (Əbu Sələmə bu hədisi dedikdən sonra sözünə davam edərək deyir:) “Biz cüzam xəstəliyinə tutulmuş və Mədinə torpağından istifadə edərək sağlamış insan görmüşük. O, bu xəstəliklə bağlı çox ziyan çəkmişdi. Onu evindən çıxararaq (Quba yolunun üstündə yerləşən Bəthan vadisindəki) ağ torpağa tərəf getməyə vadar etdik. O, özünü torpağa sürdü və evinə gətirmek üçün həmin torpaqdan götürdü və həqiqətən də bunun xeyrini gördü”.

4. İbn Zübalə, Yəhya ibn Həsən ibn Cəfər əl-Ələvi və İbn Nəccarın nəql etdiyinə görə, Peyğəmbər (s) Bəni-Haris qəbiləsinin yanına gəldikdə onları təngnəfəs və pərişan görüb buyurdu: “Nə üçün xəstəliyə tutulmusunuz?” Onlar: “Ey Allahın rəsulu, qızdırma bizi bu hala salmışdır”, - deyə cavab verdilər.

- Siz ki, Süheybə yaxınsınız!

- Süheybin bu məsələyə nə aidiyyatı var?

---

bir yerə toplamış, lakin ixtisar məqsədi ilə hədislərin sənəd silsiləsinin yalnız son rəvayətçisinin (səhabə və ya tabei) adını çəkmişdir. Buna baxmayaraq, kitabın sonunda bütün rəvayətçilərin adını əlifba sırası ilə, hədisin qaynağını isə hər birinin əvvəlində qeyd etmişdir. O, bu kitabda hədisləri əlifba sırası ilə fəsillərə bölmüş, izaha ehtiyacı olan (başa düşülməsi çətin olan) sözlərin mənasını da açıqlamışdır. Bəzi Əhli-sünə alimləri bu kitabı ixtisarlaşdırmışlar.

- Torpağından götürün. Sizdən biri ağızının suyunu torpağın üstünə töküb desin: “Pərvərdigara, bizim torpağımız ağızımızın suyu ilə, sənin iznin sayəsində xəstəliyimizin şəfasıdır”. Onlar bu işi gördülər və qızdırmaları düşdü”. İbn Nəccar sözünü davam etdirərkən deyir: “Əbü'l-Qasim ibn Yəhya Ələvinin verdiyi məlumata görə, Süheyb, Bəthan vadisində yerləşən bir dərədir. Hansı ki, orada bir quyu var və camaat oranın torpağından götürür. İndi də vəba xəstəliyinə tutulanlar oranın (həmin quyunun) torpağından götürürlər”.

İbn Nəccar deyir: “Mən o quyunu gördüm. İnsanlar oradan torpaq götürür və deyirdilər: “Buranın torpağından müalicə üçün istifadə edib bunun bir həqiqət olduğunu görmüşük”. Mən də həmin quyudan azacıq torpaq götürdüm. Məlum quyu bu günə qədər qalır və el arasında məshurdur. Əhali oranın torpağından götürür və müalicə üçün lazımı yerlərə aparırlar. Mən götürdüyüm torpaqdan bəzi dostlarım üçün də müalicə məqsədi ilə istifadə etsinlər deyə göndərdim”.

Səmhudi də Zərkeşinin sözlərindən sonra deyir: “Hərəmin torpağının daşınılmasının qadağanlığı Həmzənin məzarının torpağına aid deyil. Çünkü müsəlmanlar daim Həmzənin məzarının torpağının başağrısı üçün lazımı yerlərə aparılmasının icazəli olduğunu yekdilliklə qəbul etmişlər”.

İbn Nəccar deyir: “Zərkeşinin bu sözünü anlayan şəxs bu qadağanın Süheyb torpağına aid olmadığını bilir”<sup>1</sup>

## **PEYĞƏMBƏRİN TOXUNDUĞU SİKKƏ VƏ QIZILLARA TƏBƏRRÜK ETMƏK**

1. Cabir ibn Abdullah Ənsari<sup>1</sup>(Qeyd) deyir: “Mən Peyğəmbərlə (s) birlikdə idim. Mindiyim dəvə

---

<sup>1</sup> “Vəfaul-vəfa”, c. 1, səh. 69.

xəstə idi. Buna görə də karvandan dala qaldım. Peyğəmbər (s) qayıdaraq məndən – “Nə üçün karvandan dala qalmışan?” – deyə soruşdu. Mən: “Dəvəm xəstədir”, – deyə bildirdim. Peyğəmbər (s) dəvənin quyuğunu sıxdı və dəvə sürətini artırıldı. Mən bu üsuldan istifadə etdiyim üçün həmişə öndə olurdum. Mədinəyə yaxınlaşdıqda Peyğəmbər (s) mənə buyurdu:

- Dəvən sağaldımı?

Mən:

- Xəstədir! – dedim.

- Dəvəni mənə sat!

- Sizin olsun, onu sizə bağışladım.

- Yox, dəvəni qırx dirhəmə alıram. Sən dəvəyə min. Mədinəyə çatdıqda dəvəni mənim yanına gətir.

Mədinəyə çatdıqda dəvəni Peyğəmbərin (s) yanına apardım. Peyğəmbər (s) buyurdu: “Ey Bilal! Cabirin pulunu hazırla. Bir karat da artıq ver”. Orada dedim: “Söz verirəm ki, bu bir karat artıq qızılı ölüncəyə qədər özümdən ayırmayacağam. Elə də etdim. O bir karat qızılı kisəyə qoyub daim yanında gəzdirirdim. Lakin “Hərrə” hadisəsi zamanı şamlılar Mədinəni qarət etdiyədən Peyğəmbərin (s) yadigarını da məndən aldılar”<sup>22</sup>

---

<sup>1</sup> Cabir ibn Abdullah ibn Omər Ənsari Peyğəmbərdən (s) çox hədis nəql etməklə şöhrət qazanmış az sayılı səhabələrdən biridir.

<sup>2</sup> Dinsiz əməvilərin həyasızcasına törətdikləri cinayətlərdən biri də Mədinə şəhərinə hücum etmələridir. Hansı ki, tarixdə “Hərrə” hadisəsi kimi yad edilmişdir. İmam Hüseynin (ə) şəhadətindən sonra bir çox müsləman şəhərlərində, xüsusilə Mədinədə etiraz səsləri ucaldı. Mədinə hakimi özünü göstərmək məqsədi ilə Dəməşqə nümayəndə heyəti göndərdi ki, xəlifənin nemətlərindən bəhrələnsinlər, Mədinəyə qayıtdıqda isə əhalini Yezidə itaət etməyə sövq etsinlər. Nümayəndlərin biri Hənzələnin oğlu Qəsilül-məlaikə idi. O, Yezidin yanına getdiyədə onun itə oynadığını, şərab içdiyini, bir sözlə şəriətə müvafiq olmayan işlər gördüğünü müşahidə

Cabir ibn Abdullah Ənsari Peyğəmbərin (s) səhabələrindən idi və o həzrətin (s) ona verdiyi bir karat qızılı təbərrük edir və onu qoruyurdu. O, bunu Peyğəmbərin (s) öz dövründə edir, öldüyü günə qədər özündən ayırmayacağını söyləyirdi.

2. Peyğəmbərin (s) xanımlarından biri digər qadınlarla birgə Xeybərə getdi. Peyğəmbər (s) döyük qənimətlərindən onların da payını verdi. O, digər qadınlar tərəfindən Peyğəmbərin (s) yanına gedib dedi: “Biz qadınlar da sizinlə Xeybərə gedib müsəlmanlara kömək etmək istəyirik”. Peyğəmbər (s): “Allah xeyir versin!” – deyə müsbət münasibət bildirdi. O, deyir: “Biz Peyğəmbərlə (s) birlikdə yola çıxdıq. Xeybər fəth olunduqda bizə də bir pay düşdü. Peyğəmbər (s) mənim boy numa bir həmail (boyunbağı) saldı. And olsun Allaha! Heç bir zaman o boyunbağını özümdən ayırmadım, hətta öldükdə mənimlə birgə dəfn edilməsini vəsiyyət etdim”<sup>1</sup>

Peyğəmbərin (s) bu xanımı o həzrətin (s) toxunduğu boyunbağıya təbərrük edər və bununla iftixar edərdi. Belə ki, məlum boyunbağının onuna

---

etdi. Buna görə də Mədinəyə qayıtdıqdan sonra şəhər əhalisinə dedi: “Mən şərab içən, ana-bacılıarı ilə intim münasibətdə olan və din buyuruqlarına heç bir şəkildə əməl etməyən bir şəxsin yanından gəlirəm”. Nəhayət, şəhərdə böyük bir üsyən baş verdi və xalq Mədinə hakimini, Əməvi sülaləsinə mənsub olanları şəhərdən qovdu. Üsyən xəbəri Şama çatdıqda Yezid Müslüm ibn Əqəbənin komandanlığı ilə Mədinəyə böyük bir qoşun göndərdi. Qoşun Mədinəni mühasirəyə aldı. Şəhər əhalisi müqavimət göstərsə də sonunda təslim olmaga məcbur oldu. Yəzid ibn Müaviyənin qoşunu Mədinəyə daxil olduqda bir çox çirkin faciələr törətdilər. Əhalini bacardıqca qırıldılar və namuslarına toxundular. Əbüll-Həsən Mədəinî yazır: “Hərrə faciəsindən sonra 1000 qadın qanunsuz uşaqlaşdırıldı və Müslüm ibn Əqəbə o qədər qan tökdü, adam öldürdü ki, sonralar ona Müslüm deyil, Müsrif dedilər (“Müsənədi-Əhməd”, c. 1, səh. 314; “Sünəni-Nisai”, c. 7, səh. 289)”.

<sup>1</sup> “Əs-Sirətül-hələbiyyə”, c. 8, səh. 770.

dəfn edilməsini vəsiyyət etdi. Lakin heç bir şəxs ona irad tutmadı, onu bidətçi, müşrik və ya kafir adlandırmadı.

## ***PEYĞƏMBƏRDƏN (YADİGAR) QALAN NİŞANƏLƏRƏ TƏBƏRRÜK ETMƏK***

1. Ənəs ibn Malik deyir: “Peyğəmbəri (s) gördüm. Bərbər başının artıq tüklərini qırxırdı. Səhabələr onun ətrafına toplaşmışdılar. Hər birinin əlində bir tük var idi”<sup>1</sup>

2. Əhməd ibn Hənbəl daim özü ilə bir tük gəzdirər və bunun Peyğəmbərə (s) aid olduğunu iddia edərdi<sup>2</sup>

3. Məhəmməd ibn Sirin deyir: “Übeydə dedim: “Bizdə Peyğəmbərin (s) tüklərinin biri var. Bu bizə Ənəs vasitəsi ilə gəlib çatmışdır”. Übeyd dedi: “Əgər məndə Peyğəmbərin (s) başının tükünü bir giləsi olsa, mənim üçün dünya və dünyada mövcud

---

<sup>1</sup> Bu haqda çoxlu sayıda rəvayətlər nəql olunmuşdur. Kermani “Mənasik” əsərində deyir: “Peyğəmbər (s) şeytana daş atdıqdan sonra Minada – müvəqqəti məskunlaşlığı yerə qayıdaraq qurban kəsdi. Sonra bərbər çağırtdırıb başının sağ tərəfinin qırxılmasını tapşırıdı. Həmin tükləri camaata paylamaq üçün Əbu Təlhəyə verdi. Beləcə başının sol tərəfini də qırxdırıb camaata paylamaq üçün Əbu Təlhəyə verdi. Xalid ibn Vəlid Peyğəmbərin (s) başının qarşı tərəfinin tükünü saxlamış və öz papağının içiñə qoyaraq döyüşdə qələbə çalmaq üçün ona güvənirdi (“Təbərrüküs-səhabə”, səh. 8-9”).

Digər təəccüb doğuran bir məqam isə Müaviyənin vəsiyyətidir. O, ölüm ayagında Peyğəmbərin (s) köynək, fitə, qubbə və tükü ilə dəfn edilməsini vəsiyyət etdi. Müaviyənin bu vəsiyyəti riya üçün də ola bilər. Lakin bu göstərir ki, təbərrük məsəlesi müsəlmanlar arasında geniş yayılmış bir məsələ olmuşdur... (“Cameul-üsul”, c. 4, səh. 102). Səhabələr Peyğəmbərin (s) dəstəmaz suyundan götürmək üçün dava salırdılar (“Buxari”, c. 3, səh. 35, hədis. 187; Təbəri, “Tarix”, c. 3, səh. 475).

<sup>2</sup> “Siyəru əlamin-nübəla”, c. 11, səh. 230 və 256.

olan hər bir şeydən daha sevimli və qiymətli olar”<sup>1</sup> (Qeyd).

4. Kəbşə deyir: “Peyğəmbər (s) bizim yanımıza gəldi. Yuxarıdan asılmış tuluqdan su içdi. Mənaya qalxıb tuluğun ağızını kəsdim”<sup>2</sup> İbn Macə hədisin ardınca deyir: “Peyğəmbərin (s) ağızını vurduğu yerə təbərrük etmək lazımdır”<sup>3</sup>

Tirmizi bu hədisi “həsən” və “səhih” hesab etmişdir<sup>4</sup>. Söyügedən hədisi Əhməd ibn Ənəs də Ümmi-Səlimdən nəql etmişdir<sup>5</sup>

5. Səhl ibn Sə`ddən nəql edilən bir rəvayətdə deyilir: “Peyğəmbər (s) və səhabələri Bəni-Saidə səqifəsində əyləşmişdilər. Səhldən su istədilər. Səhl, bir kasaya su töküb onlara içirdi”. Rəvayətçi deyir: “O kasanı bizə göstərdi və mən onda su içdim”.

Ömər ibn Əbdül-Əziz Səhldən o kasanı ona bağışlamasını istədi. Səhl məlum kasanı ona verdi. Buxari deyir: “Mən o kasanı Bəsrədə gördüm, onda su içdim və onu Nəsr ibn Ənəsin varislərindən 800 min dirhəmə aldım”<sup>6</sup>

---

<sup>1</sup> Həmin qaynaq.

<sup>2</sup> “Əl-Camius-səhih”, Tirmizi, c. 4, səh. 306, hədis. 1492. Adı çəkilən Kəbşədən məqsəd Kəbşə bint Sabitdir. Bu qədər səhabə və qeyrilərinin Peyğəmbərdən (s) yadigar qalan nişanələrə təbərrük etdiklərini gördükdən sonra onun məqamına təvəssül edə bilərikmi? Təbərrük özü bir növ təvəssüldür. Təbərrükün dini baxımdan düzgün və icazəli olduğu bir halda o həzrətin (s) məqamına təvəssül etməyi inkar etmək və ya təvəssül edənləri müşriklikdə günahlandırmak olarmı? Təbərrük məqsədi ilə Peyğəmbərin (s) su içdiyi kasada su içənləri kafirlilikdə ittiham etmək olarmı? Yoxsa, əksinə, bəziləri öz etiqadlarına yenidən baxış keçirməli, dini əqli şəkildə müdafiə etməli və bütün bu tarixi şahidləri inkar etməməlidirlər?

<sup>3</sup> “Sünəni İbn Macə”, c. 2, səh. 1132.

<sup>4</sup> “Əl-Camius-səhih”, Tirmizi, c. 4, səh. 306.

<sup>5</sup> “Müsənədi-Əhməd”, c. 3, səh. 119.

<sup>6</sup> İbn Həcər “Fəthü'l-barı” əsərində (səh. 101-103) bu hədisi nəql edərək deyir: “O dövrdə Ömər ibn Əbdül-Əziz Mədinə

6. Ayışə deyir: “Körpələri təbərrük üçün Peyğəmbərin (s) yanına gətirirdilər”<sup>1</sup>

7. Müslüm<sup>2</sup>(Qeyd) (müəyyən vasitələrlə) Əsma bint Əbu Bəkrdən belə bir rəvayət nəql edir. Rəvayətdə Peyğəmbərdən (s) yadigar qalan bir libasdan söhbət gedir. Çiyinə atılan geniş libas idi. Yaxası, arxa və ön tərəfi ipək parçadan hazırlanmışdır. O (Əsma), deyir: “Bu libas Ayışə dünyadan gedənə qədər onda idi. O, dünyadan köçdükdə mən onu götürdüm. Onu yuyub suyundan xəstələrin şəfa tapması üçün istifadə edirdim”.

Əsma hicri 73-cü ilə qədər sağ idi. Hətta oğlu Abdullah ibn Zübeyr öldürülündən qədər yaşayırıdı. Bacısı Ayışə isə hicri 60-cı ildə dünyasını dəyişmişdir. Xəstələrin sözügedən libasın suyundan şəfa üçün istifadə etmələri ən azı 60-cı ildən 73-cü ilə qədər davam etmişdir. Bu müddət ərzində Əsmanın bu işi Peyğəmbərin (s) İmam Hüseyn (ə), İbn Abbas, Cabir ibn Abdullah, Zeyd ibn Ərqəm və Ənəs ibn Malik kimi məşhur səhabələrin gözü

---

hakimi idi. Səhlin bu addımı düzgün deyil. Çünkü Peyğəmbərdən (s) yadigar qalan nişanələr nə satılı bilər, nə də kiminsə mülkü ola bilər.

<sup>1</sup> “Öl-İstiab”, c. 1, səh. 51 (“Səhihi-Müslim”in nəqlinə əsaslanır). İbn Həcər “el-İsabə” (c. 1, səh. 5). əsərində deyir: “Peyğəmbər (s) zamanında yeni dünyaya gələn hər bir uşağı o həzrətin (s) yanına gətirirdilər və onu gördü. Bu, təbərrük məqsədi daşıyırıdı. Peyğəmbərin (s) “təhnik” (təbərrük məqsədi ilə tərbiyəvi nəsihət vermək) etdiyi, ağızının suyundan ağızına qoymuş və başına əl çəkdiyi şəxslərin adı tarix kitablarında qeyd edilmişdir. Belə şəxslərin ən məşhuru (hansı ki, Peyğəmbər (s) ona yemək yedidirirdi) Əli (ə) ibn Əbu Talibdir (“Ös-Sirətül-Hələbiyyə”, c. 1, səh. 203; “Yənabiul-Məvəddət”, səh. 73).

<sup>2</sup> Müslim 206-cı ildə dünyaya gəlmış, hədis toplamaq üçün Hicaz, İraq, Şam və Misirə getmişdir. Onun hədis öyrəndiyi şəxslərdən biri Əhməd ibn Hənbəldir. Özünün dediyinə görə, o, öz “Səhih” əsərini toplamaq üçün yüz min hədisdən istifadə etmişdir. Müslim 261-ci ildə Nişapur şəhərində 55 yaşında ikən dünyasını dəyişmişdir.

önündə olmuş və onların heç biri bu əməli bəyənməyərək qadağan etməmişlər. Bütün bunlar göstərir ki, məlum əməl müsəlmanlar tərəfindən müsbət qarşılanırmış.

Əlbəttə, bu kimi əməllərin haram olması fikri İbn Teymiyyənin təəccüb doğuran fətvaları meydana çıxdıqdan sonra səslənməyə başlandı. Hansı ki, sonradan İbn Əbdül-Vəhhab həmin fətvaları davam etdirdi. Vəhhabilər «Peyğəmbərin (s) libasından şəfa diləməyin icazəli olduğunu bildirən hökm İbn Teymiyyənin fətvəsi ilə qüvvədən düşübmüş kimi» bu əməli haram və şirk hesab edirlər.

8. Mühəddis (hədişünas)<sup>1</sup> (Qeyd) Cəmaləddin Abdullah ibn Məhəmməd Ənsari<sup>2</sup>(Qeyd) deyir: “Ustadım Tacəddin Fakihani<sup>3</sup>(Qeyd) ilə birgə Dəməşqə səfərə çıxmışdıq. (Dəməşq Əşrəfiyyə darul-hədisində) Peyğəmbərə (s) aid ev ayaqqabısını ziyarət etməyə getdik. Müəllimin ayaqqabını gördükdə üzərindəki örtüyü götürərək ayaqqabılıarı öpdü, gözlərindən yaş axa-axa onu üzünə sürtdü və aşağıdakı məzmunda bir şer oxudu:

*“Əgər Məcnuna Leyliyə qovuşmağı, yoxsa dünya və dünyada mövcud olanları istəyirsən? – deyə sorsalar, o: Leylinin ayaqqabısının tozu mənim*

---

<sup>1</sup> Mühəddis (hədişünas) anlayışı hədis elminə aid olub, hədis rəvayəcilərini tanıyan, onların nöqsanlı tərəflərini, adlarını tam bilən, rəvayət olunan hədislərdən çoxlu sayıda əzbər bilən şəxsə deyilir. “Mühəddis” elmi dərəcəsi “Hafız” elmi dərəcəsindən bir pillə aşağıda durur.

<sup>2</sup> Bu şəxs haqqında ətraflı məlumat üçün bax: “Məcəmül-müəllifin”, c. 6, səh. 115.

<sup>3</sup> O, böyük fəqihdir. Bununla yanaşı hədis, üsul və ərəb dili qrammatikası ilə bağlı olan elmlərə dərindən niyyələnmişdir. Onun qələmə aldığı ən məşhur əsərlərdən biri “ət-Töhfətu əl-muxtarā fir-rəddi əla munkiriz-ziyarət” kitabıdır (“Məcəmül-müəllifin”, c. 7, səh. 299; “əd-Dibacul-məzhəb”, səh. 187; “əl-Qədir”, c. 5, səh 155.

*üçün daha sevimli və dərdimin dərmanıdır, – deyə cavab verər”<sup>1</sup> (Qeyd).*

9. Nafe deyir: “Əgər ibn Ömərin Peyğəmbərdən (s) yadigar qalan ayaqqabilara bağlılığını görsəydin, onun dəli olduğunu sanardın”<sup>2</sup>

O, deyir: “İbn Ömər Peyğəmbərdən (s) yadigar qalan nişanələrə çox bağlı idi. O, Peyğəmbər (s) namaz qıldıığı yerdə namaz qılardı. Hətta Peyğəmbərin (s) bir zamanlar kölgəsində əyləşdiyi ağacı qoruyar və qurumaması üçün daim ona su verərdi”<sup>3</sup>

Malik deyir: “İbn Ömər Peyğəmbərdən (s) yadigar qalan əşyalara sarılar, o həzrəti (s) təqlid edər və bu işə çox böyük əhəmiyyət verərdi. O, bu işi o qədər təkrar edirdi ki, onun ağlında nə isə problem yarandığını güman edirdilər”<sup>4</sup> Nafe, İbn Ömər haqqında deyir: “O, Məkkə yolunda dəvəsinin başına işaret edər və deyərdi: “Bəlkə dəvənin ayağı Peyğəmbərin (s) dəvəsinin ayaq basıldığı yerə dəydi!”<sup>5</sup> (Qeyd) O, Peyğəmbərin (s) minbərdə əyləşdiyi yerə təbərrük edərdi”<sup>6</sup>

İbrahim ibn Əbdür-Rəhman deyir: “İbn Ömərə baxırdım. O, əlini Peyğəmbərin (s) əyləşdiyi yerə sürtdü, sonra isə üzünə çəkdi”<sup>7</sup>

10 İbn Münkədir daim Məscidin həyətinə gələr, bədənini yerə sürtər və uzanardı. Bu əməlin

---

<sup>1</sup> “Əd-Dibacul-məzhəb”, səh. 187; “əl-Qədir”, c. 5, səh. 155.

<sup>2</sup> “Siyəru əlamin-nübəla”, c. 3, səh. 213; “Hilyətül-övliya”, c. 1, səh. 310. Çox maraqlıdır ki, İbn Ömər Əliyə (ə) əl verərək beyət etməmiş, lakin sonrlar Həccac ibn Yusifin ayağına sarılıraq ona beyət etməyə məcbur olmuşdur.

<sup>3</sup> “Siyəru əlamin-nübəla”, c. 3, səh. 213; “Əsədül-ğabə”, c. 3, səh. 341.

<sup>4</sup> Həmin qaynaq.

<sup>5</sup> Həmin qaynaq, c. 3, səh. 237; “Hilyətul-övliya”, c. 1, səh. 310.

<sup>6</sup> “Vəfaul-vəfa”, c. 4, səh. 1406.

<sup>7</sup> “Əl-Muğni”, İbn Qüdamə, c. 3, 559.

səbəbini soruşduqda: “Peyğəmbəri (s) burada görmüşdüm”, - deyə bildirərdi”<sup>1</sup>

11. Mə`mun, Yəhya ibn Əksəmə dedi: “Əlində təqribən bir dirhəmlik taxta parçası olan bir kişi yanına gələrək əlindəki taxta parçasının Peyğəmbər (s) əlini üzərinə sürtdüyü taxta olduğunu dedi. Mən ona inanmasam da Peyğəmbərə (s) olan hədsiz məhəbbətimin təsiri altına düşüb həmin taxta parçasını (təqribən) min dinara alaraq üz-gözümə sürtdüm. Baxıb ləms edərək ona təbərrük etdim. Özümün və digərlərinin xəstəliyinə şəfa dilədim. Onu göz bəbəyim kimi qorudum. Bir halda ki, Peyğəmbərin (s) ona toxunmasından başqa heç bir imtiyazı yox idi”<sup>2</sup>

### **YƏHYA İBN ƏKSƏM KİMDİR?**

İbn Kəsirin verdiyi məlumatə görə, o, Əhli-sünnə məzhəbinin böyük alimi və öndəri olmuşdur<sup>3</sup>Zəhəbiyə görə isə o, baş qazi, əllamə və öndər müctehidlərdən idi.

Mə`mun haqda isə deyirlər<sup>4</sup>(Qeyd): “O, ədalət carçısı, xoşxasiyyət, bilici və böyük alım olmuşdur”.

---

<sup>1</sup> “Vəfaul-vəfa”, c. 1, səh. 1406; “Siyəru əlamin-nübəla”, c. 5, səh. 959. İbn Münkədirin Peyğəmbəri (s) gördüm deməkdə məqsədi yuxuda görməkdir. Çünkü o, səhabə deyil, tabei olmuş və Peyğəmbərin (s) Mədinəyə hicrətindən təqribən 30-40 il sonra dünyaya gəlmışdır (“Vəfaul-vəfa”, c. 2, səh. 444; “Kəşfül-irtiyab”, səh. 348).

<sup>2</sup> “Bağdad tarixi”, səh. 45.

<sup>3</sup> “Əl-Bidayə vən-nihayə”, c. 10, səh. 316. Yəhya ibn Əksəm haqqında deyilən bu sözlər bir növ güzəşt və iltifatdır. Çünkü İbn Əksəmin çirkin və dinə müvafiq olmayan işlər gördüyü hamiya bəllidir (“Siyəru əlamin-nübəla”, c. 12, səh. 10). O, dövrünün ən fasiq (günahkar) qazılardan olmuşdur (“Müstədrəkatu elmil-rical”, c. 8 səh. 189).

<sup>4</sup> “Siyəru əlamin-nübəla”, c. 1, səh. 2. Bəzilərinə görə, ədalət carçısı olmaq şərabxorluqla, içki düzgünlüyü ilə heç bir ziddiyyət təşkil etmir və Məmən bunun bariz

O, Peyğəmbərə (s) mənsub olan əşyaya təbərrük edir və bunu dinə müvafiq təbii bir əməl hesab edirdi. Maraqlı burasıdır ki, o, bu işi dövrünün tanınmış fəqih Yəhyanın yanında görür və fəqih nəinki bu işin qadağan olduğunu bildirmir, əksinə onu təsdiq edirdi.

## **HƏZRƏT FATİMƏNİN (Ə) EVİNDƏ OLAN BİR DAŞA TƏBƏRRÜK OLUNMASI FAKTI**

Yəhya ibn İbad deyir: “İmam Hüseynin (ə) qızı Fatiməni, həyat yoldaşı Həsən ibn Həsənlə birgə həzrət Fatimənin (ə) evindən çıxarıb evi dağıtdıqda Həsən öz oğlu Cəfəri həmin evə göndərdi və ona uçurulan divarların arasında müəyyən şəkilli daşın olub-olmadığını göz qoymasını tapşırdı. Cəfər ev uçurulduqda həmin daşı götür atasına xəbər verdi. Həsən bunu eşidcək şükür səcdəsi etdi və bir zamanlar Peyğəmbərin (s) qızı Fatimənin (ə) evinə gəldikdə onun üzərində namaz qıldığını, yaxud həzrət Fatimənin (ə) onun üzərində namaz qıldığını bildirdi (son ehtimallar Yəhyanın şəkkini göstərir)”.

İmam Əli ibn Musa ər-Rza (ə) buyurmuşdur: “Həzrət Fatimə (ə) Həsən və Hüseyni (ə) o daşın üstündə dünyaya gətirmişdir”.

Yəhya deyir: “Aramızda ən fəzilətli şəxs olan Hüseyin ibn Abdullah ibn Abdullahi bədəninin bir yeri ağrıdıqda həmin daşdan azacıq qoparıb bədəninə sürdüyüünü gördüm”<sup>1</sup>

Sözügedən daşa göstərilən hörmətin səbəbi həzrət Fatimənin (ə) Həsən və Hüseyni (ə) onun üzərində dünyaya gətirməsi, Peyğəmbərin (s), yaxud da qızının onun üzərində namaz qılmasına.

---

nümunələrindəndir. Təəssüflər olsun ki, Mə`munun içki düşgünlüyü kimi mənfi xarakterlərinin göz qabağında olduğuna baxmayaraq, onu müdafiə etməyə çalışmışlar və bu, onların yazıçılarının daimi metodudur.

<sup>1</sup> “Kəşfūl-irtiyab”, səh. 352.

halda, Peyğəmbərin (s) bədəni dəfn olunan torpağa nə üçün təbərrük edilməsin? O məzarın və ya torpağın yanında Allah-təaladan bir şey diləmək məqsədə uyğun olmazmı?

## **MƏRVƏDƏN AYRILAN BİR PARÇA DAŞA TƏBƏRRÜK EDİLMƏSİ FAKTI**

Əli ibn Abdullah ibn Abbasın Mövləsi<sup>1</sup>(Qeyd) Rəzin deyir: “Həzrət Əli (ə) mənə məktub yazaraq buyurdu: “Mərvədən bir parça daş ayırib mənim üçün göndər. Mən onun üzərində namaz qılıb, ona səcdə edəcəyəm”<sup>2</sup>

## **TƏBƏRRÜK OLUNAN MƏZAR VƏ CƏNAZƏLƏR**

1. Bir nəfər Sə`din qəbrinin torpağından götürdü. Axtarışdan sonra ondan müşk iyi gəldiyini müşahidə etdilər<sup>3</sup>

2. Abdullah əl-Hərraninin qəbri:

O, 183-cü ildə “Tərviyə” günü qətlə yetirildi. Camaat onun qəbrinin müşk kimi xoşətirli torpağından götürüb libaslarına sürtdü<sup>4</sup>

3. Kərxinin qəbri:

İbn Covzi deyir: “Onun qəbri Bağdadda, hamının görə biləcəyi yerdədir və hamı onun torpağına təbərrük edir”.

---

<sup>1</sup> “Mövla” sözü hədislərin sənəd silsiləsində çox nəzərə çarpar və əsasən üç mənada işlənir; seyid, bəndə və əhd yoldaşı.

<sup>2</sup> “Vəfaul-vəfa”, c. 1, səh. 115.

<sup>3</sup> “Ət-Təbəqatul-kübra”, c. 1, səh. 10; “Siyəru əlamin-nübəla”, c. 1, səh. 289. O, İbn Əmr Ənsari ləqəbli böyük bir şəxisiyyət idi. Deyilənə görə, o öldükdə ərş lərzəyə gəlmışdır (“Siyəru əlamin-nübəla”, c. 1, səh. 279). Bizə görə, o, böyük səhabələrdəndir. Bax: “Möcəmu ricalil-hədis”, c. 8, səh. 91; “Tənqihül-məqal”, c. 2, səh. 21; “Müstədrəku elmır-rical, c. 4, səh. 43.

<sup>4</sup> “Hilyətül-övliya”, c. 2, səh. 258; “Təhzibut-təhzib”, c. 5, səh 310.

İbrahim Hərbi deyir: “Məlum qəbir dərdlərin dərmanıdır. Hansı ki, mən onu təcrübədən keçirmişəm”<sup>1</sup>

4. Əhməd ibn Hənbəlin qəbri:

O, hənbəlilərin imamı olmuş və 241-ci ildə dünyasını dəyişmişdir. Onun qəbrinin yeri məlumdur. İnsanlar ziyarət məqsədi ilə oraya gəlir və ona təbərrük edirlər<sup>2</sup>

5. Əl-Xızır ibn Nəsrin qəbri:

O, Şafei məzhəbinin fəqihlərindəndir və hicri 567-ci ildə dünyasını dəyişmişdir. İbn Kəsir və İbn Xəllikan nəql edirlər: “Onun qəbri ziyarətgahdır və mən dəfələrlə onu ziyarət etmişəm. Orada çoxlu sayda insanın əzadərliq mərasimləri keçirdiyini və ona təbərrük etdiyini gördüm”<sup>3</sup>

Səhabələrin, tabeilərin və hədisçilərin həyat tərzinə nəzər saldıqda onların Peyğəmbərdən (s) yadigar qalan əşya və s. nişanələrə təbərrük etdiklərinin şahidi oluruq. Belə ki, onlar o, həzrətin (s) başının tükünə, su içdiyi tuluğun ağızına, ev ayaqqabılara, dəvəsinin ayağının yerinə, o həzrətə (s) mənsub olan taxta parçasına və s. təbərrük edirdilər. Bu əməllərin sahibləri adı, sıradan bir insan deyillər. Bəziləri səhabə, bir çoxları isə tabei idilər. Onların arasında “Səhih” kitablarının müəllifləri, böyük hədisşünaslar və fəqihlər də az deyil. Bütün bunlardan sonra İbn Teymiyyə və tərəfdarları hansı əsasla Peyğəmbərin (s) qəbrinə təbərrük edənləri kafirlilikdə ittiham edirlər? İbn Teymiyyə öz fətvalarına riayət etmişdirmi? Səhabə, tabei, “Səhih” müəlliflərini və fəqihləri kafirlilikdə ittiham etmişdirmi?

6. Nurəddin Mahmud ibn Zinkinin qəbri:

<sup>1</sup> “Səfvətus-səfva”, c.2 , səh. 324.

<sup>2</sup> “Müxtəsəru təbəqatil-hənabilə”, səh. 14.

<sup>3</sup> “Əl-Bidayə və ən-nihaya”, c. 12, səh. 353; “əl-Qədir”, c. 5, səh. 203.

İbn Kəsir deyir: “Onun qəbri Dəməşqdə ziyanətgahdır. Qəbrin ətrafi hasara alınmışdır və yoldan ötən hər kəs ona təbərrük edir”<sup>1</sup>

7. Tərəfdarlarının İbn Teymiyyənin cənazəsinə təbərrük etmələri faktı:

İbn Teymiyyənin tərafdarları onun qüslünün suyuna təbərrük edirdilər. Qarşıya belə bir sual çıxır: İbn Teymiyyənin tərəfdarları müşrik və bidətçi idilərmi? Onun fətvaları tərəfdarlarına da aiddirmi? Onun dəfn mərasimində iştirak edənlər hamısı müsəlman deyil, müşrik idilərmi? Təbərrükün düzgünlüyü müsəlmanlar arasında geniş yayılmış ağıla müvafiq bir əməl ola-ola bunun əleyhinə fətva vermək aqillərin metoduna və dinə qarşı deyilmə?

Onun dəfn mərasiminə yiğilan insanların yaratdığı çoxluğa görə yollar bağlanmışdı və izdiham daha da artırdı. Cənazəsinin üzərinə mərasimə toplaşmış insanların təbərrük etməsi üçün xoşətirli ağaclar və əmmamələr qoyulmuşdu. Xeyli miqdarda sidr alıb öz aralarında böldülər. Cənazənin üzərinə bit-birəyə qarşı civələnmiş ip qoymuşdular. Hansı ki, sonradan həmin ip 150 dirhəmə alındı<sup>2</sup>(Qeyd).

İbn Teymiyyənin və vəhhabilərin fikrincə bütün bunlar hamısı şirkin bariz nümunəsidir. Deməli, onun tərəfdarları da müşrik olmuşlar!

8. Buxarinin məzarının torpağına təbərrük olunması faktı:

Sübki, Buxarinin vəfatı və dəfn olunması haqqında yazır: “Camaat onun qəbrinin torpağından

---

<sup>1</sup> “Əl-Bidayə vən-nihayə”, c. 12, səh. 353; “əl-Qədir” c. 5, səh. 203. O, Şam əmiri idi. Deyilənə görə, o, Avropada gedən döyüşlərdə iştirak edirdi. İnsanları doğru yola yönəldər və dünyaya heç bir əhəmiyyət verməzdi. Təqrİbən, əlli şəhəri kafir hökmranlığından azad etmişdir... “Əl-Bidayə vən-nihayə” c. 12, səh. 306.

<sup>2</sup> “Əl-Bidayə vən-nihayə”, c. 14, səh. 136; “əl-Kina vəl-əlqab”, c. 1, səh. 237.

götürürdü. Belə ki, qəbrin içi görünür və onu qorumaq mümkün olmurdı. Buna görə də qəbrin üzərinə taxtadan hazırlanmış kiçik qapılı bir örtük qoyduq. Həmin kvadrat şəkilli taxta örtük qoyulduğdan sonra artıq kimsənin əli qəbrə çatmırıd”<sup>1</sup>

9. Yəhya ibn Mübarəkə (vəfat-366) təbərrük edilməsi faktı:

İbn Beşikval deyir: “O, dövrümüzün zahidi, yaşadığı şəhərin abidi idi. Əhali ona təbərrük edir və dualarına siğinirdi”<sup>2</sup>

### **İNSANLARA VƏ ƏŞYALARA EDİLƏN TƏBƏRRÜK**

1. Sübki deyir: “Atam Əşrəfiyyə darul-hədisində məskunlaşlığı zaman gecələr eyvana çıxar, oraya salınmış xalçanın üzərində ibadət edər və üzünü ona sürterdi. Söyügedən xalça Əşrəfin (onu vəqf edən şəxsin) dövrünə aid idi və Nəvəvi dərs deyərkən onun üzərində əyləşərdi”<sup>3</sup>

2. Davudiyə təbərrük:

Zəhəbi, Səm`anidən nəql edir: “Davudi Xorasan vilayətinin görkəmli elm adamlarından idi. O, təbərrük edilmək üçün fərsənglərlə (mil) yol gedilməsinə layiq adamdır”<sup>4</sup>

Son sözlər İbn Teymiyyə, İbn Əbdül-Vəhhab və onlara aid fətvələrin rüsvayçılığının qarşısını almaq üçün “əl-Ənsab” kitabından götürülmüşdür.

3. Darqotninin Qəvvasa təbərrük etməsi:

---

<sup>1</sup> “Təbəqatus-şafeiyyə”, c. 2, səh. 233; “Siyəru əlamin-nübəla”, c. 12, səh. 467.

<sup>2</sup> “Siyəru əlamin-nübəla”, c. 16, səh. 345.

<sup>3</sup> “Təbəqatus-şafeiyyə”, c. 7, səh. 396.

<sup>4</sup> “Siyəru əlamin-nübəla”, c. 18, səh. 223; “əl-Ənsab”, c. 2, səh. 448.

Darqotni deyir: “Biz, Əbü'l-Fəth əl-Qəvvasa hələ uşaq olduğu zaman təbərrük edirdik”<sup>1</sup> (Qeyd).

#### 4. Ağaclarla təbərrük edilməsi faktı:

Məhəmməd ibn Yusif Buxari deyir: “Həcc mərasimi zamanı, cümə axşamı Yəhya ibn Muinlə Mədinə şəhərinə daxil olduq. Həmin gecə Yəhya dünyasını dəyişdi. Sübh açıldıqda onun vəfat xəbəri şəhərə yayıldı və camaat oraya toplasdı. Bu zaman Bəni-Haşimdən olanlar, üzərində Peyğəmbərə (s) qüsü verilmiş taxta parçalarının gətirilməsini tələb etdilər. Bir çoxları Yəhyanın buna layiq olmadığı üçün o həzrətə (s) hörmətsizlik olar - deyə taxta parçalarını gətirməklə razılaşmadılar. Bəni-Haşimdən olanlar isə Peyğəmbərə (s) olan yaxınlıqlarını önə çəkib Yəhyanın buna layiq olduğunu bildirdilər. Beləcə ona həmin taxtaların üzərində qüsü verildi və cümə günü (hicri 233-cü ildə) dəfn edildi”.

Abbas əd-Dövri deyir: “Bu şəxs (Yəhya ibn Muin) dünyasını dəyişdi və üzərində Peyğəmbərə (s) qüsü verilmiş taxta parçalarının üzərində qüsü verildi”<sup>2</sup>

#### 5. Quyuya təbərrük edilməsi faktı:

Qəzali Peyğəmbərin (s) ziyarəti və onun qaydalarından danışarkən deyir: “Çox yaxşı olar ki, ziyarətçi, “Üveys” quyusuna getsin. Çünkü rəvayətə görə, Peyğəmbər (s) ağızının suyundan həmin quyuya atmışdır. O quyu məscidin yaxınlığındadır. Peyğəmbər (s) orada dəstəmaz almış və suyundan içmişdir. Mədinədə otuza yaxın məscid və ziyarətgah mövcuddur. Şəhər əhalisi bunları yaxşı tanır. Ziyatətçilərin mümkün qədər bu ziyarətgahlara, xüsusilə şəfa almaq və təbərrük etmək üçün Peyğəmbərin (s) suyu ilə dəstəmaz

<sup>1</sup> “Siyəru əlamin-nübəla”, c. 16, səh. 475; “Tarixi-Bağdad”, c. 14, səh. 327.

<sup>2</sup> “Siyəru əlamin-nübəla”, c. 11, səh. 91-95.

aldığı, qüsl verdiyi və suyundan içdiyi quyuya getmələri tövsiyə olunur”<sup>1</sup> (Qeyd).

6. Əhmədin köynəyinə təbərrük edilməsi faktı:

Əhmədin oğlu atasından yadigar saxladığı köynəyi geyinərək namaz qılar və ona təbərrük edərdi<sup>2</sup>

256-ci ildə dünyasını dəyişən Məhəmməd ibn İsmayıл Buxarinin qəbrinin torpağına təbərrük edən səmərqəndlilər kafir və müşrik idilərmi? Ona qüsl verib kəfənləyənlər, dəfn mərasimində iştirak edərək dəfn edənlər kafir idilərmi? Bütün bu tarixi nümunələr onların tövhid yolunu azdıqlarınımı göstərir? Siz hansı haqla bütün müsəlmanlara hücum çəkir və əsassız ittihamlarla çıxış edirsınız? Sizin təqvanız haradadır? Bu düşüncə və fətvaların harası İslam və Peyğəmbər (s) sünneti ilə üst-üstə düşür? Biz, Peyğəmbər (s) dövründən günümüze qədər müsəlman ümmətinin qəbrə təbərrükünün İslam cəmiyyətində geniş yayıldığını isbatlayan bütün bu bariz tarixi nümunələri diqqətinizə çatdırmaqla kifayətlənir və bir daha bildiririk ki, heç bir müsəlman fəqihi bu növ əməlləri haram hesab etməmiş, əksinə onun icazəli, müstəhəb əməllər sırasında olduğunu etiraf etmişlər. Zəhəbinin nəql etdiyinə görə, Abdullah ibn Əhməd deyir: “Atam Əhməd ibn Hənbəlin Peyğəmbərin (s) saçından bir tük götürüb, üzərində gəzdirərək öpdüyüünü gördüm. Zənnimcə, həmin tükü gözünün üzərinə qoyar, suya salar və həmin sudan şəfa üçün istifadə edərdi. Peyğəmbərin (s) kasasını yayar, sonra suyunu içərdi”. Zəhəbi deyir: “Hansı inadkar insan Əhməd ibn Hənbəlin bu əməlini inkar edə bilər? Halbuki, oğlu Abdullah ondan Peyğəmbərin (s) minbərinin ətrafinı ləms edən bir kişi haqqında soruşduqda, o: “Bu işdə bir nöqsan

---

<sup>1</sup> “Ehyaul-ülüm”, c. 1, səh. 260.

<sup>2</sup> Həmin qaynaq.

görmürəm”, - demişdi. Özümü və sizi bu xəvaricyönlü və bidətçi fikirlər qarşısında Allaha tapşırıram<sup>1</sup>

---

<sup>1</sup> “Siyəru əlamin-nübəla”, c. 11, səh. 212.

Vəhhabi təliminin tarixini, onların fətvalarını araşdırıldıqca bu təlimin çox təhlükəli olan digər bir təlimə – əməvilərin fikir sistemində dayanıqlı olduğunu şahidi oluruq. Hansı ki, Quran bu növ təlimlərin yayılacağımı xəbər verir. “İsra” surəsinin 60-cı ayəsində oxuyuruz:

﴿وَإِذْ قُلْنَا لَكَ إِنْ رَبَّكَ أَخْطَاطٌ بِالنَّاسِ﴾

﴿وَمَا جَعَلْنَا الرُّؤْيَا الَّتِي أَرَيْنَاكَ إِلَّا فِتْنَةً لِلنَّاسِ﴾

﴿وَالشَّجَرَةُ الْمُلْمُوئَةُ فِي الْقُرْآنِ﴾

Dördüncü hissə: ﴿وَنُخَوَّفُهُمْ فَمَا يَرِيدُهُمْ إِلَّا طُغْيَانًا كَبِيرًا﴾

“(Ya Rəsulum!) Yadina sal ki, bir zaman sənə: “Rəbbin (Öz əzəli elmi və qüdrəti ilə) insanları ehtiva etmişdir”, - demişdik. Sənə göstərdiyimiz röya və Qur’anda lənətlənmış ağaççı insanlar üçün yalnız bir imtahan etdik. Biz onları qorxuduruq, lakin bu qorxutmaq onların tüğyanını artırmaqdan başqa bir şeyə kara gəlmir!”

Quranda sözügedən “röyanın” nə olduğu, Allahın imtahan üçün göndərdiyi lənətlənmış şəcərə (sülalə) hansı sülalə olduğu açıqlanmamışdır. Çünkü, Quranda adı çəkilərkən lənətlənən heç bir sülalə, nəsil ağacı (şəcərə) yoxdur. Ayə yalnız məsələyə qısa şəkildə toxunur. Lakin kontekstə, mövcud ümumi vəziyyətə nəzər saldıqda ayənin izahı və sətiraltı mənası anlaşılır. Ayənin ikinci hissəsinə diqqət yetirdikdə “Quranda lənətlənmış şəcərə” ifadəsindən belə bir nəticəyə gəlirik ki, məlum şəcərə indi də Quranın lənətlədikləri sırasındadır. Çünkü ayənin ilkin zahiri (ibtidai) mənası hal-hazırkı dövrə aiddir. Deməli, Quranda nələrin və kimlərin lənətləndiklərini araşdırmaq lazımdır. Quranda İblis, yəhudilər, müşriklər, münafiqlər, kafir olaraq dünyasını dəyişənlər, Allahın ayələrini gizlədənlər və Peyğəmbərə (s) əziziyət verənlər lənətlənmişlər. “Şəcərə” sözünün mənasına da diqqət yetirdikdə görürük ki, məqsəd gövdəli ağaclarдан başqa qol-budaq ataraq genişlənən (etiqadi və məzhibi qollar) ağaca da deyilir. “Lisanül-ərəb” kitabında deyilir: “Filankəs mübarək şəcərədəndir dedikdə onun nəcib nəsildən olduğu nəzərdə tutulur”. İslam peyğəmbəri (s) dəfələrlə buyurmuşdur: “Mən və Əli bir şəcərədənək”.

Ayələrə diqqət yetirdikdə görürük ki, lənətlənmış “şəcərə”, lənətlənmiş sülalələrdən, nəsillərdən biridir. Hansı ki, bir

---

kökdən ayrılaraq qol-budaq atmış, İslam ümməti bu yolla imtahan edilmiş və edilməkdədir. Bu xüsusiyyətlər adətən üç qruplaşmaya aid edilir; müşriklər, münafiqlər və əhli-kitab. Dəlillər göstərir ki, onlar kök üzərində qurulmuş, qol-budaq ataraq törəmiş, müsəlmanların içində yaşayaraq onlar üçün ilahi imtahan vasitəsi olmuşlar. Lakin ayənin nəzərdə tutduğu lənətlənmiş şəcərə dəqiq şəkildə bunların hansıdır? Müşriklər və əhli-kitab ayənin nəzərdə tutduğu xüsusiyyətlər xaricindədir. Çünkü onlar nə hicrətdən öncə, nə də hicrətdən sonra ayədə qeyd olunan özəlliklərə malik olmamışlar. Çünkü Quranda müsəlmanların onlara qarşı təhlükəsizliklərinin təmin olunduğu söylənilir (Maidə, 3). Belə olan halda ayə yalnız münafiqlərə aid ola bilər. Hansı ki, amansız fikirləri ilə İslama qarşı daim düşməndirlər. Bütün bunları nəzərə aldıqda məlum olur ki, lənətlənmiş “şəcərə” Peyğəmbərə (s) yuxuda göstərilmiş və sonra Quranda buyurulmuşdur. Hər iki tərəfin qəbul etdiyi hədislər də bu izahı dəstəkləyir və doğru olduğunu açıqca göz öünüə qoyur. Hədislərdə deyildiyinə görə, ayədə sözügedən “röya”da məqsəd Bəni-Üməyyədir. Çünkü Peyğəmbər (s) bu sülalə haqqında gördüyü yuxudan sonra bu ayə nazil olmuşdur. Əlbəttə, hal-hazırda bu sülalə müsəlmanlar arasında mövcud deyil.

Syuti, “Əd-Dürrül-mənsur” əsərində İbn Ümeyrin Səhl ibn Səddən nəql etdiyi bir rəvayət qeyd edir. Rəvayatdə deyilir: “Bir gün Peyğəmbər (s) yuxuda Bəni-Üməyyənin onun minbərinin üzərində meymunların ağac üzərində atılıb-düşdükleri kimi atılıb-düşdüklerini gördü. Bu yuxudan sonra Peyğəmbər (s) çox narahat oldu. Belə ki, onu gülən görmədilər. Bu zaman sözügedən ayə nazil oldu”.

“Əd-Dürrül-mənsur” kitabında İbn Hatəmin İbn Ömərdən nəql etdiyi digər bir rəvayətə görə, Peyğəmbər (s) buyurur: “Mən yuxuda Həkəm ibn Asın övladlarını gördüm. Onlar meymun şəklində minbərlərin üzərində gəzisiirdilər. Allah-təala bu ayəni (İsra, 60) nazil edərək onların lənətlənmiş şəcərə olduğunu bildirdi”.

Həmin qaynaqda İbn Mərdəvinin Ayişədən nəql etdiyi bir rəvayətdə deyilir: “Bir gün o, Mərvan ibn Həkəmə dedi: “Mən özüm Peyğəmbərin (s) sənin ata-babana: “Quranda qeyd olunan “lənətlənmiş şəcərə” sizsiniz”, – dediyini eşitdim”. “Məcməul-bəyan” kitabında İmam Sadiq (ə) və Əbu Cəfərdən (ə) nəql olunduğu rəvayətdə deyilir: “Bütün bunlar göstərir ki, lənətlənmiş şəcərə Bəni-Üməyyədir”. Əlavə məlumat üçün bax: “Əl-Mizan”, c. 13, müvafiq ayənin təfsiri.

# KÖMƏYƏ ÇAĞIRMAQ VƏ İSTƏDİKLƏRİNİ DİLƏMƏK

1. *Vəhhabilərin nəzər-nöqtəsi*
2. *Vəhhabilərin nəzər-nöqtəsinin tənqidi*
3. *Peyğəmbərləri köməyə çağırmaq, diri insanları köməyə çağırmaq deməkdir.*
4. *Osmannın Peyğəmbər (s) qəbrindən kömək dilənilməsini əmr etməsi*
5. *Qəbirlərdən yardım diləmək*
6. *Qəbirlərdən yardım diləyən şəxslər (tarixi nüümənlər)*

## KÖMƏYƏ ÇAĞIRMAQ VƏ İSTƏKLƏRİNİ (EHTİYACLARINI) DİLƏMƏK

İbn Teymiyyə deyir: “Ögər kimsə ölüyü səsləyərək “Məni eşit!”, “İmdadıma yet!”, “Mənə şəfaət et!”, “Düşmənimə qarşı mənə yardım et!” və s. bu kimi yalnız Allahın qüdrəti yetəcək şeylər istəyərsə müşrikdir”<sup>1</sup> O, “Ziyarətül-qübur vəl-istincad bil-qübur” əsərində yazır: “Kimsə Peyğəmbərin (s) və ya digər əməlisaleh insanın qəbri yanına gələrək ondan xəstəliyinin sağalmasını, borcunun qaytarılmasını və bu kimi yalnız Allahın qadir olduğu şeyləri istəyərsə, açıq şəkildə Allaha şərik qoşmuşdur. Bu əməli edən şəxs tövbə etməlidir. Tövbə etməzsə, öldürülməlidir”.

Məlum kitabın digər bir hissəsində yazır: “Yolunu azmış bir çox insanlar deyirlər: “Bu şəxs Allaha daha yaxındır”, “Mən Allahdan uzağam”, “Mən Allahı yalnız bu şəxsin vasitəsi ilə səsləyə bilərəm”. Bütün bunlar müşriklərin sözləridir”<sup>2</sup>

Məhəmməd ibn Əbdül-Vəhhab isə deyir: “Allahdan qeyrisini imdada çağırın kimsə dindən çıxaraq müşriklər, bütprəstlər cərgəsinə daxil olur. Belə şəxs tövbə etməzsə, malı, qanı mubahdır.

---

<sup>1</sup> “Əl-Hidayət-səniyyə”, səh. 40. Daha çox təəccüb doğuran iddialardan biri İbn Teymiyyənin Quran və sünndə imdada çağırmaq haqqında heç bir ayə olmadığını, müsəlmanların bunu yekdilliklə qəbul etmədiklərini və Peyğəmbərin (s) bu əmələ qarşı bir şirk kimi mübarizə apardığını iddia etməsidir.

<sup>2</sup> “Kəşfül-irtiyab”, səh. 214. Onların dəlillərindən biri də Vəsimədən və digərlərindən nəql edilən rəvayətdir. Rəvayətdə deyildiyinə görə, Vədd, Siva, Yəğus, Yuq və Nəsr həzrət Nuhun (ə) qövmündən olan əməlisaleh insanlar olmuşlar. Xalq daim onların qəbirlərinin ziyarətinə gedər və ziyarət edərmiş. Bu əməl uzun zaman təkrar olunduğundan camaatın onlara bənzəyən bütlər düzəltməyiən gətirib çıxartdı. Ona görə də qəbirlərə doğru getmək haramdır.

## **BU NÖQTEYİ-NƏZƏRİN TƏNQİDİ**

Digərlərindən imdad diləmək üç şəkildə təsəvvür oluna bilər:

1. Yalnız şəxsin adını çağıraraq “Ya Məhəmməd!”, “Ya Əhli-beyt!” və s. demək;
2. Bəzən bu şəkildə çağırırlar: “Ey Məhəmməd! Mənə şəfaət et!” “Ey Məhəmməd! Allahı səslə, mənim üçün yardım dilə!”
3. Bəzən isə belə imdad diləyirlər: “Borcumu ödə!”, “Xəstəmə şəfa ver!” və s.

Yuxarıda qeyd olunan bu üç qismin heç biri qadağan deyil. Çünkü yeganə Allaha etiqad bəsləyən hər bir müsəlman bilir ki, Allahdan başqa heç bir kəsin müstəqil olaraq özünə və başqalarına nə faydası, nə də ziyanı dəyə bilər. Əgər kiminsə ona faydası və ya ziyanı dəyəcəyinə ümid edirsə, burada Allahın iradəsini nəzərdən qaçırmır. Əksinə, bu xeyir və ziyanın Allahın iradəsindən asılı olduğunu düşünür. Köməyə çağırılan şəxs isə yalnız bir vasitə rolunu oynayır. Hansı ki, Allah onu (məsələn: Peyğəmbər (s) və digər əməlisalehləri) yaratmış, seçmiş və ona fəzilət bəxş etmişdir. Hər hansısa müsəlman ehtiyaclarının daha tez ödənilməsi, problemlərinin az bir zaman ərzində aradan qaldırılması üçün bu üsuldan istifadə edirsə, bu zaman onu dindən çıxmış adlandırılaraq malını, namusunu halal hesab etmək olmaz. Bu növ fətvələr yalnız gümana, zənnə əsaslanır. ﴿وَإِنَّ الظُّنُونَ لَا يُعْلَمُ بِهَا شَيْءٌ﴾  
“Zənn isə əsla həqiqət ola bilməz!”

“Ey Məhəmməd! Allahdan ehtiyaclarımın ödənilməsini istə!” deyən müsəlman, əslində diləyini Allahdan istəyir və hər bir işinin onun iradəsindən asılı olduğunu düşünür. Əgər “Ey Məhəmməd! Ehtiyacımı rəva qıl!” desə belə burada Allahın iradəsi xaricində bir şey olduğunu qəbul etməmişdir. Sadəcə olaraq, həyata keçiriləcək iş

bilavasitə öz səbəbinə aid edilmişdir. Adı danışlıqda bu kimi cümlələrə çox rast gəlirik. Məsələn, “Bahar təbiəti canlandırdı” və s. Burada bahar həqiqətən təbiəti canlandırmır, yalnız spesifik səbəb kimi çıxış edir. Tam səbəb isə təbii ki, Allahdır.

Quranda bir çox işlər ibtidai məna etibarı ilə bəndələrə aid edilmişdir. Aşağıdakı nümunələrə diqqət yetirək:

1. ﴿وَمَا نَقْمُوا إِلَّا أَنْ أَغْنَاهُمُ اللَّهُ وَرَسُولُهُ مِنْ فَضْلِهِ﴾  
 (“Münafıqların Peyğəmbərə və mö'minlərə qarşı) kin-küdərət bəsləmələrinin səbəbi yalnız Allahan və Peyğəmbərinin Öz ne'mətləri ilə onları varlandırmasıdır”<sup>1</sup>

2. ﴿وَارْزُقُوهُمْ فِيهَا وَأَكْسُوهُمْ﴾ “Onları həmin maldan yedirdib geyindirin!” (Qeyd)<sup>2</sup>.  
 3. ﴿وَلَوْ أَنَّهُمْ رَضُوا مَا آتَاهُمُ اللَّهُ اللَّهُ سَيِّئَتْ بِهَا الْأَعْمَالُ مِنْ فَضْلِهِ وَرَسُولُهُ﴾  
 وَرَسُولُهُ وَقَالُوا حَسِينًا

“Kaş münafiqlər Allahan və Peyğəmbərinin onlara verdiklərindən razı qalıb: "Allah bizə kifayətdir. Allah bizə Öz ne'mətindən bəxş edəcək, Peyğəmbəri də (sədəqədən)" - deyəydilər!”<sup>3</sup> (Qeyd)

﴿أَنَّى أَخْلُقُ لَكُمْ مِنَ الطَّينِ كَهْيَةً الطَّيْرِ فَانْفَخْ فِيهِ فَيَكُونُ طَيْرًا يَأْذِنُ اللَّهُ﴾  
 4.

“Sizin üçün palçıqdan quşa bənzər bir surət düüzəldib ona üfürərəm, o da Allahan iznilə quş olar” (Qeyd)<sup>4</sup>.

Ehtiyacların ödənilməsi yalnız Allahan ixtiyarında olduğu bir halda öz Peyğəmbərinin (s) ruzi verilməsində şərīk olduğunu nə üçün bildirmişdir. Lakin vəhhabilər isə “Hacətimi rəva qıl!” kimi sözləri şirk hesab edirlər<sup>5</sup>(Qeyd).

<sup>1</sup> Tövbə, 74.

<sup>2</sup> Nisa, 5.

<sup>3</sup> Tövbə, 59.

<sup>4</sup> Ali-İmrən, 49.

<sup>5</sup> İmam Sadıqdən (ə) nəql olunan bir rəvayətdə deyilir: “Əbu Hənifə İmamla birgə yemək yeyirdi. İmam yeməyini yeyib

Ey Vəhhabi alimləri! Nə üçün bunları şirk adlandırmırsınız? Halbuki, Allahın izni ilə Peyğəmbərdən (s) və digər övliyalardan nə isə dilədikdə dayanmadan müşriklikdə, kafirlikdə ittiham edirsiniz<sup>1</sup>

### SƏMHUDİNİN DEDİKLƏRİNĐƏN

Şafei deyir: “Bəzən Peyğəmbərə (s) təvəssül etmək ondan nə isə diləmək vasitəsi ilə reallaşır. Yəni o həzrət (s) həmin diləyin Allahdan istənilməsi üçün bir növ vasitə rolunu oynayır, Allahdan, başqaları üçün nə isə istəyir, yaxud ona şəfaət edir. Bu növ təvəssül adları fərqli olmasına baxmayaraq Peyğəmbərin (s) dua etməsini istəməklə üst-üstə düşür. Bunun digər nümunələri də mövcuddur. Bizim, Peyğəmbərə (s) “Səndən Behiştə səninlə birgə olmağımı istəyirəm” deməyimiz də bu qəbildəndir. Çünkü bu sözləri deyən şəxsin məqsədi Peyğəmbərin (s) onun

---

qurtardıqda Allaha həmd və səna edərək buyurdu: “İlahi bu qida sənin və Rəsulunun (s) tərəfindən idi”. Əbu Hənifə dedi: “Ey Əbu Abdullah! Allaha şərikmi qoşursan?” Həzrət buyurdu: “Sakit ol! Allah Quranda buyurur:

﴿وَمَا نَقْمُوا إِلَّا أَنْ أَغْنَاهُمُ اللَّهُ وَرَسُولُهُ مِنْ فَضْلِهِ﴾ “(Miinafiqlərin

Peyğəmbərə və mö'minlərə qarşı) kin-küdurat başlamələrinin səbəbi yalnız Allahın və Peyğəmbərinin Öz ne'mətləri ilə onları varlandırmasıdır” (Tövbə, 74).

﴿وَلَوْ أَنَّهُمْ رَضُوا مَا آتَاهُمُ اللَّهُ وَرَسُولُهُ وَقَاتَلُوا حَسْبَنَا اللَّهَ مِنْ فَضْلِهِ وَرَسُولُهِ﴾

“Kaş münafiqlər Allahın və Peyğəmbərinin onlara verdiklərindən razı qalıb: “Allah bizə kifayətdir. Allah bizə Öz ne'mətindən bəxş edəcək, Peyğəmbəri də (sədəqədən)” - deyəydilər!” (Tövbə, 59). Əbu Hənifə dedi: “Allaha and olsun, elə bil bu ayəni oxumamışdım” (“Kənzül-fəvaid”, səh. 196; “Vəsailuş-şia”, c. 24, soh. 351; “Biharul-ənvar”, c. 47, səh. 240.

<sup>1</sup> Qurana müvafiq olmayan bu növ fətvaların meydana çıxmasının səbəbi Qurandan məlumatlıqdır. Hansı ki, nümunələrini diqqətinizə çatdırıdınız. İbn Teymiyyə iddia edir ki, ümumiyyətə Quranda imdad diləmək, köməyə çağırmaq haqqında heç bir ayə yoxdur.

Behiştə getməsi üçün bir vasitəçi olmasını istəməkdir”<sup>1</sup>

Günahların bağışlanması, xəstələrin şəfası və s. Allahdan başqasının bacarığı xaricindədir. Əgər dua edənin məqsədi imdada çağırduğu şəxsin məsələyə müstəqil təsir göstərməsidirsə və Allahın bu işdə heç bir dəxaləti olmadığını düşünürsə, bilməlidir ki, heç bir müsəlman bu fikirdə deyil. Xüsusilə imdada çağırmaq, yardım diləmək yalnız dua və vasitəçilik istəyidir və bunu inkar edən heç bir əqli və nəqli sübut yoxdur. Hansı ki, vəhhabilər də sağ insandan nə isə diləməyi icazəli və düzgün hesab edirlər.

İbn Teymiyyə deyir: “Peyğəmbərdən (s) nəql olunan bir hədisdə deyilir: “Qardaşına dua edən bir insan üçün dua etməyə bir mələk ayrılır. O, qardaş üçün dua etdikdə, mələk həmin şəkildə onun üçün dua edir”<sup>2</sup>

Dua, hətta bizdən uzaqda olanlar üçün də keçərlidir. Elə buna görə də Peyğəmbər (s) ona salam verməyi və onu bir vasitə kimi səsləməyi tövsiyə etdi.

Bir hədisdə deyilir: “Azan səsini eşitdikdə onun dediklərini təkrar edin və mənə salam göndərin.

---

<sup>1</sup> “Vəfaul-vəfa”, c. 2, səh. 421. Vəhhabilərə görə, bəndənin qeyrilərindən istədiyi hər hansı bir şey yalnız Allahın qüdrəti çatacağı istəkdir, bu şirkdir. Lakin bu digərlərinin də bacaracağı diləkdir, onlardan istəmək düzgün hesab edilir. Əks təqdirdə, istər müraciət edilən şəxs sağ olsun, istərsə də vəfat etmiş olsun, düzgün deyil. İbn Teymiyyə “Ziyarətul-qübür” əsərində deyir:

إِنْ كَانَ مَا يَقْرَرُ عَلَيْهِ الْعَبْدُ فَيُجُوزُ طَلَبُهُ مِنْهُ فِي حَالٍ دُونَ حَالٍ، فَإِنْ مَسَأَلَهُ الْمُخْلوقُ قَدْ تَكُونُ جَانِزَةً وَقَدْ تَكُونُ مَنْهَا عَنْهُ

Onlar bu fətvalara səbəb kimi Allahdan başqasına ibadət edildiyini və ibadətin yalnız ona məxsus olduğunu göstərir. Allah-təala Quranda duanı şəfaət adlandırır.

Bu növ fətvalara səbəb ibadətin mənasının yanlış anlaşılmasıdır. Əgər bu haqda dərindən düşünsəydi lər, belə gülünc vəziyyətə düşməzdilər.

<sup>2</sup> “Ziyarətul-qübür”, səh. 2; “Kəşfūl-irtiyab”, səh. 223.

Çünkü Allah, mənə bir dəfə salam göndərən şəxsə on dəfə salam göndərir. Sonra Allahdan mənim vasitəciliyimi istəyin! Çünkü vasitəçilik Behişt dərəcələrindən biridir və yalnız Allahın bir bəndəsinə məxsusdur. Ümidvaram ki, mən həmin bəndəyəm. Deməli, məni Allahla öz arasında vasitəçilik üçün səsləyən şəxs Qiyamət günü mənim şəfaətimdən bəhrələnəcəkdir”<sup>1</sup>

Məqamca özündən kiçik və ya böyük olan adamdan da sənin üçün dua etməsini istəyə bilərsən. “Səhih” bir rəvayətdə deyilir: “Peyğəmbər (s) Üveys Qərənini yad edərək Ömərə dedi: “Əgər ondan (sənin) bağışlanması üçün dua etməsini istəmək imkanı yaransa, fürsəti əldən vermə”<sup>2</sup>

Digər bir hədisdə deyilir: “Quraqlıq idi. Kütlə Peyğəmbərdən (s) onlar üçün dua edərək Allahdan yağış yağmasını istəməsini rica etdi. Peyğəmbər (s) Allahdan yağış yağmasını istədi və yağış yağdı”<sup>3</sup>

Yuxarıda qeyd olunanlardan bəlli olur ki, kimisə köməyə çağırmaq, imdada səsləmək ondan dua etməsini istəməkdir və bunun üçün şəriətdə məqamca imdad diləyənin imdada yetəcək şəxşdən üstün və ya aşağı olmasından asılı olmayaraq heç bir qadağa mövcud deyil.

## ***DÜNYASINI DƏYİŞMİŞ İNSANI İMDADA ÇAĞIRMAQ***

Vəhhabilər dünyasını dəyişmiş şəxşdən dua etməsini diləməyi düzgün hesab etmirlər. Buna sübut kimi “Allahdan başqa heç kəsə ibadət etməyin!”<sup>4</sup> (Qeyd) ayəsini göstərirlər. Buna cavab olaraq bildirməliyik ki, “dua” iki

<sup>1</sup> “Kəşfül-irtiyab”, səh. 223.

<sup>2</sup> “Müsənədi-Əhməd”, səh. 3, 245, 261, 381.

<sup>3</sup> “Siyəru əlamin-nübəla”, c. 4, səh. 26.

<sup>4</sup> Cinn, 18.

müxtəlif mənada – hərfi və terminoloji mənalarda işlənir. Misal üçün, Allah-təala Quranda buyurur:

﴿لَا تَجْعَلُوا دُعَاءَ الرَّسُولِ بِيَنْكُمْ كَدُعَاءٍ بَعْضُكُمْ بَعْضًا﴾

“Peyğəmbəri çağırmağı öz aranızda bir-birinizi çağırmağınızla eyni tutmayın! (Peyğəmbəri özünüüz bir-birinizi çağırığınız kimi çağrılmayın!)”<sup>1</sup> (Qeyd)

Bu ayədə “dua” sözü çağrımaq, səsləmək mənalarını ifadə edir. Bundan başqa dua hərfi məna etibarı ilə adı danışqda Allahdan dünya və axırət hacətlərini istəməyə deyilir. İkinci mənada işlənən “dua” bir növ “ibadət” adlanır. Aşağıdakı ayədə də məhz həmin mənəni eks etdirir:

﴿وَقَالَ رَبُّكُمْ اذْغُونِي أَسْتُحِبْ لَكُمْ إِنَّ الَّذِينَ يَسْتَكْبِرُونَ عَنْ عَبَادَتِي﴾

﴿سَيِّدُ الْحُلُونَ جَهَنَّمَ دَاخِرِينَ﴾

“Rabbiniz buyurdu: "Mənə dua edin, Mən də sizin dualarınızı qəbul edim! (Məni çağırın, harayınıza yetim, yaxud yalnız Mənə ibadət edin, sizi mükafatlandırırmı! ) Mənə ibadət etməyi təkəbbürlərinə siğışdırmayanlar Cəhənnəmə xar olaraq girəcəklər!"<sup>2</sup> (Qeyd)

Yaddan çıxarmaq lazımlı deyil ki, Allahdan başqasını hər hansı bir şəkildə səsləmək, ehtiyaclarının ödənilməsini istəmək (hansı ki, ərəb dilində bu mənəni ifadə etmək üçün “dua” sözündən istifadə olunur) ibadət deyil və qadağan edilməmişdir. Deməli, kiminsə yanına gələrək sənə kömək etməsini istəmək, ondan ehtiyacının ödənilməsini xahiş etmək ibadət və nəticə etibarı ilə günah hesab edilmir.

---

<sup>1</sup> Nur, 63.

<sup>2</sup> Qafir, 60.

## **“DUA” SÖZÜNÜN TERMİNOLOJİ MƏNASI**

1. Fərdi dua, yəni Allahdan başqasını eyni ilə Allahı səslədiyimiz kimi səsləmək; Belə ki, köməyə çağıran şəxs səslədiyi qarşı tərəfin Allahın dəxaləti olmadan, müstəqil şəkildə bir iş görə biləcəyini hesab edir və buna inanır. Buna misal olaraq, yəhudilər və xristianların məbədlərdə etdikləri duaları göstərmək olar.

2. Büt, daş, ağac və s. kimi əşyalardan kömək istəmək, yardım diləmək; Hansı ki, Allah-təala bunu qadağan etmişdir. Buna misal olaraq, müşriklərin həyata keçirdikləri dini mərasimləri göstərmək olar.

3. Cinn və mələklərə sitayış edənlərin onlardan yardım diləmələri. Bu əqidədə olanlar Allahla yanaşı adı çəkilən varlıqların da müstəqil olaraq təsir qüvvəsinə malik olduqlarını hesab edirlər. Quranda bu haqda buyurulur:

﴿إِنَّ الَّذِينَ تَذَغُونَ مِنْ دُونِ اللَّهِ عِبَادُ أَمْلَكُمْ﴾

“Allahdan başqa ibadət etdiyiniz bütlər də sizin kimi bəndələrdir”<sup>1</sup> (Qeyd).

﴿وَالَّذِينَ تَذَغُونَ مِنْ دُونِهِ لَا يَسْتَطِيعُونَ نَصْرَكُمْ وَلَا أَنفُسُهُمْ يَنْصُرُونَ﴾

“Sizin Ondan başqa tapındıqlarınız isə nə sizə, nə də özlərinə bir kömək edə bilərlər!”<sup>2</sup> (Qeyd)

﴿وَ لَا تَدْعُوا مَعَ اللَّهِ أَحَدًا﴾

“Allahdan başqa heç kəsə ibadət etməyin!”<sup>3</sup> (Qeyd)

Yuxarıda qeyd olunanlardan məlum olur ki, Peygəmbəri (s) köməyə çağırmaq, ondan yardım diləmək bu üç qismin əhatə dairəsindən xaricdir. Çünkü Peygəmbəri (s) köməyə səsləyən, ondan şəfaət etməsini istəyən kimsə onun edəcəyi yardımının və ya şəfaətin Allahın iradəsindən asılı

<sup>1</sup> Əraf, 414.

<sup>2</sup> Əraf, 414.

<sup>3</sup> Cinn, 18.

olduğunu və Peyğəmbərin (s) sadəcə olaraq bir vasitəçi rolunu ifadə etdiyini qəbul edir. Bu növ dualar qadağan olunmuş dualar sırasına daxil deyil.

## **PEYĞƏMBƏRLƏRDƏN (Ə) YARDIM DİLƏMƏK**

Vəhhabilər deyirlər: “Peyğəmbərlərə (ə) və əməlisaleh insanlara təvəssül etmək düzgün deyil. Çünkü onlar ölüdürlər və ölürlər bizi eşitmirlər. Deməli, “Ey Peyğəmbər! İmdada yet!” və ya “Allahla mənim aramda vasitəçilik et!” deməyin heç bir faydası yoxdur”.

*Cavab:* Öncə də qeyd olunduğu kimi peyğəmbərlər (ə) dünyalarını dəyişdikdən sonra belə diridirlər. Buna görə də hər hansı peyğəmbər və ya övliyanın dünyadan köçdükdən sonra onları səsləyənləri eşitmələri din və zəkaya tam müvafiqdir.

Ənəsin Peyğəmbərdən (s) nəql etdiyi bir hədisdə deyilir: “Peyğəmbərlər (ə) qəbirlərində namaz qılan diri şəxslərdirlər”<sup>1</sup>

Digər bir rəvayətdə isə deyilir: “Elə bir müsəlman yoxdur ki, mömin qardaşının qəbrinin yanından keçdikdə ona salam versin, mömin qardaşı isə onu tanımasın və cavabını verməsin”<sup>2</sup> (Qeyd).

Beyhəqi deyir: “Səid ibn Müsəyyibin Əbu Hüreyrədən nəql etdiyi hədisdə deyilir: “Peyğəmbər

---

<sup>1</sup> Beyhəqi bu hədisin düzgün olduğunu bildirmişdir. İbn Həcər də “Fəthül-bari” əsərində bu hədisi qəbul etmişdir. Çünkü onun fikrincə, “Fəthül-bari”də mövcud olan hədislər “Səhihi-Buxarı”nın şəhidir və orada qeyd olunanlar “səhih” və “həsən” hədislərdir. Bax: “Əl-Məqalatus-səniyyə”, səh. 114.

<sup>2</sup> Minavi “Şərhu camiis-səgir” əsərində bu rəvayəti İbn Əsakirdən nəql edir. Hafiz İraqi deyir: “İbn Əbdüll-Birr məlum rəvayəti “ət-Təmhid” və “əl-İstizkar” kitablarında “səhih” sənədlə İbn Abbasdan nəql etmişdir”. Əbdüll-Haqq da sözügedən hədisi “səhih” hesab etmişdir. Bax: “Əl-Məqalatus-səniyyə”, səh. 114.

(s) (merac zamanı) peyğəmbərlərlə (ə) görüşdü. Namaz vaxtı hamısı Peyğəmbərə (s) iqtida edərək namaz qıldılar. Sonra hamısı Beytül-müqəddəsə yiğişdilar”.

Əbuzər və Malik ibn Sə`sə`ədən meracla bağlı nəql edilən rəvayətdə deyilir: “Peyğəmbər (s) digər peyğəmbərlərlə (ə) səmada görüşdü!

Bu hədis səhihdir və Peyğəmbər (s) merac zamanı həzrət Musanı (ə) qəbrində namaz qılarkən gördü. Sonra Musa (ə) başqa bir neçə peyğəmbərlə birgə səmaya merac etdi və İslam peyğəmbəri (s) digər peyğəmbərlərlə (ə) də görüşdü. Hamısı Beytül-müqəddəsə toplaşdilar və namaz vaxtı Peyğəmbərə (s) iqtida edərək namaz qıldılar”. O, deyir: “Peyğəmbərlərin (ə) o məqamda, müxtəlif zamanlarda və məkanlarda qıldıqları namazlar ağıla müvafiqdir. Hədislər bu müddəəni təsdiq edir. Ümumilikdə bütün bunlar peyğəmbərlərin (ə) diri olduqlarını göstərir<sup>1</sup>

Deməli, diri olan şəxslər onlara salam göndərən şəxslərin salamını eşidirlər.

Peyğəmbər (s) buyurmuşdur: “Qəbrimin yanında mənə salam verənlərin salamını eşidirəm. Peyğəmbərlərə göndərilən salamlar onlara çatdırılır”.

Digər bir hədisdə isə buyurur: “Cümə günü mənə çox salam göndərin. Çünkü salamlarınız mənə çatdırılır”.

---

<sup>1</sup> “Öl-Məqalatus-səniyyə fi kəşfi zilalati İbn Teymiyyə”, səh. 114. Öncə qeyd edildi ki, bir çox vəhhabilər sağ insandan yardım diləməyi düzgün, dünyasını dəyişmiş insanlardan kömək istəməyi isə şirk hesab edirlər. Halbuki, bu və ya digər əməl şirk olarsa, diri və ya ölü olmağın buna heç bir təsiri yoxdur. Qəribə burasıdır ki, onlar təvəssü'l və s. əməlləri şirk hesab edirlər. Bir halda ki, onların hədis kitablarında bu mövzu ilə bağlı çoxlu sayıda hədislər mövcuddur. Belə ki, bu hədislərin sayı mütəvatir həddinə çatır.

Hədislərdən göründüyü kimi onlar həyatda olduğu müddətdə onlardan yardım diləmək, istigfar etmək (bağışlanmaq istəmək) maneəsizdir. Quranda oxuyuruq:

﴿اذْهُبُوا بِقَوْمٍ مِّنْهُمْ وَلَا يَأْتِيَنَّكُمْ بَصِيرًا﴾

“*Bu köynəyimi götürüb aparın, atamın üzünə sürtün (atın), o (yenidən) görməyə başlayar*”<sup>1</sup>  
﴿أَيَا أَبَانَا اسْتَغْفِرْ لَنَا ذُنُوبَنَا﴾

“*Ata! Bizim üçün günahlarımızın bağışlanması dilə!*”<sup>2</sup> (Qeyd).

## ƏHLİ-SÜNNƏ ALİMLƏRİNİN GÖRÜŞLƏRİ

1. Qəstəlani deyir: “Ziyarətçinin, çox dua etməsi Peyğəmbərdən (s) yardım, şəfa diləməsi, ona təvəssül etməsi məsləhətdir. Çünkü Peyğəmbəri (s) Allahla öz arasında şəfaətçi, vasitəçi kimi qəbul edərkən o həzrətin (s) şəfaətçiliyi qəbul edilir. Peyğəmbərə (s) təvəssül etmək, ondan yardım diləmək və ya şəfaətinə tapınmaq o həzrət (s) yaradılmışdan önce və ya sonra, həyatda olduğu müddətdə və ya dünyasını dəyişərək Bərzəxdə olduğu zaman, hətta Qiymət günü belə maneəsizdir”<sup>3</sup> (Qeyd).

---

<sup>1</sup> Yusif, 93.

<sup>2</sup> Yusif, 97.

<sup>3</sup> Übadə ibn Samitdən nəql olunan bir rəvayətdə deyilir: “Bir gün Əbu Bəkr dedi: “Ayağa qalxaq və həzrət Peyğəmbərdən (s) bu münafiqin şərindən xilas olmaq üçün yardım diləyək”. Bunu eşidən Peyğəmbər (s) buyurdu: “Yalnız Allah üçün ayağa durun!” (“Müsənəd”, c. 5, sah. 317; “əl-Məvahibud-dəniyyə”, c. 3, sah. 417).

Muhyiddin Nəvəvi yazır: “Ziyarətçi üzünü Peyğəmbərə (s) çevirsin və özü ilə bağlı məsələlərdə ona təvəssül etsin. Onun vasitəsi ilə Allaha şəfaət etsin. Ən gözəl dəlillərdən biri Qazi Əbu ət-Teyb və digər ustadların Ətəbədən nəql etdikləridir. Ətəbə deyir: “Mən Peyğəmbərin (s) qəbrinin yanında idim. Cölçü bir kişi oraya gəlib dedi: “Salam olsun sənə, ey Allahın elçisi! Allah-təalanın belə buyurduğunu eşitmışəm:

2. Mərağı (vəfat-816) deyir: “Peyğəmbərə (s) təvəssül etmək, ondan yardım diləmək və ya şəfaətinə siğinmaq, o həzrət (s) yaradılmazdan öncə və ya sonra, həyatda olduğu müddətdə və ya dünyasını dəyişərək Bərzəxdə olduğu zaman, hətta Qiyamət günü belə maneəsizdir”<sup>1</sup> (Qeyd).

## **GÖZLƏRİ GÖRMƏYƏN BİR ŞƏXSİN PEYĞƏMBƏRDƏN (S) YARDIM DİLƏMƏSİ**

Peyğəmbərin (s) məzarından yardım diləməyin, geniş yayılaraq adı bir hal aldığı göstərən ən aydın dəlillərdən biri də Osman ibn Hüneyf haqqında söylənilənlərdir. Təbərani, Əbu Əmamə ibn Səhl ibn Hüneyfdən, o da əmisi Osman ibn

---

﴿وَلَوْ أَنَّهُمْ إِذْ ظَلَمُوا أَنفُسَهُمْ جَآءُوكَ فَاسْتَغْفِرُوا لَهُمُ الرَّسُولُ لَوْجَدُوا اللَّهَ تَوَابًا رَّحِيمًا ﴾

“Onlar özlərinə zülm etdikləri zaman dərhal sənin yanına gəlib Allahdan bağışlanmaq diləsəyidər və Peyğəmbər də onlar üçün əfv istəsəyi, əlbəttə, Allahın tövbələri qəbul edən, mərhəmətli olduğunu bilərdilər” (Nisa, 63).

Ey Allahın elçisi! İndi mən də sənin yanına gəlmişəm. Günahlarımın bağışlanması istəyirəm. Sənin Allahla mənim aramda şəfaətçi olmağımı rica edirəm” (“Şərhu Muhzzəb”, Şirazi, c. 7, səh. 256).

Ibn Qüdamə Hənbəli “Müğni” əsərində yazır: “Peyğəmbərin (s) qəbrini ziyarət etmək müstəhəbdir”. Səmhudi Məhəmməd ibn Abdullah Samir Hənbəlinin “əl-Müstəv’əb” əsərindən ziyarətin hansı şəkildə olduğunu nəql edir. Bax: “Vəfaul-vəfa”, c. 4, səh. 1376; “Ehyaul-ülüm”, c. 1, səh. 259.

<sup>1</sup> Qəstəlanının söylədikləri “Təhqiqun-nəzərə” və “Misbahuz-zəlam” kitablarında (səh. 113) qeyd edilmişdir. Misal üçün, orada Əmam Malik haqqında deyilir: “Malik meydanda olduğu zaman digərləri fətva vermir. Əmam Şafeinin etirafına görə, o, Allahın yer üzərində höccətidir. Mənsur ondan: “Üzümü qibləyə, yoxsa Peyğəmbərə (s) tutub dua edim”, – deyə soruşduqda dedi: “Nə üçün Peyğəmbərdən (s) üz çevirirsən? Bir halda ki, o, Qiyamət günü sənin və atan Adəmin şəfaətçisi olacaqdır. Üzünü ona təraf çevir və onun şəfaətinə tapın!” (“Kəşfūl-irtiyab”, səh. 230).

Hüneyfdən belə nəql edir: “Bir kişi Osman ibn Əffanın yanına gedib-gəlir, lakin Osman onun ehtiyaclarına məhəl qoymurdu. Məlum kişi Osman ibn Hüneyflə görüşüb başına gələnləri danışdı. Osman dedi: “Get dəstəmaz al, məscidə get və iki rəkət namaz qıl. Sonra bu sözləri de: “İlahi, mən səndən kömək istəyirəm. Sənə və rəhmət peyğəmbəri olan Məhəmmədə (s) sığınırəm. Ey Məhəmməd, ehtiyaclarımın ödənilməsi üçün sənin vasitənlə Allaha sığınırəm”. Bu sözləri dedikdən sonra ehtiyaclarının nə olduğunu dilə gətir və (ödənəcəyinə) əmin ol!” Kişi İbn Hüneyfin dediklərini həyata keçirdikdən sonra Osman ibn Əffanın məskunlaşdığı yerə gəldi. Qapıcı kişinin əlindən tutub Osmanın yanına apardı. Osman onu məxmər xalçanın üzərində əyləşdirib problemləri ilə maraqlandı və onları həll etdi. Məlum kişi Osman ibn Hüneyflə görüşərək onun bu işdə vasitəçilik etdiyini güman edib minnətdarlığını bildirdi. Osman ibn Hüneyf dedi: “Allaha and olsun, mən onunla sənin haqqında danışmamışam. Lakin bir zaman Peyğəmbərlə (s) bağlı bir hadisənin şahidi olmuşam. Bir kor kişi Peyğəmbərə (s) şikayət etdi. Peyğəmbər (s) səbr etməsini tapşırıdı. Kişi: “Ey Allahın elçisi mənim bələdçim yoxdur və bu mənim üçün problem törədir”, - dedi. Peyğəmbər (s) buyurdu: “Get dəstəmaz al, sonra iki rəkət namaz qıl və bu duaları oxu”. Biz Peyğəmbərin (s) hüzurunda idik. Çox keçmədi ki, həmin kor kişi bizim yanımıza gəldi və onda korluqdan əsər-əlamət qalmamışdır”<sup>1</sup>

Sələfiliyə meyilli olan bir şəxs bu hədisi<sup>2</sup>(Qeyd) şərh edərkən onu “səhih” hesab etmiş, sənəd

<sup>1</sup> “Möcəmut-Təbərani”, (c. 9, səh. 30, hədis. 8311) və “əl-Möcəmus-səgir”, (c. 1, səh. 183) əsərlərində sözügedən hədis səhih hesab edilmişdir.

<sup>2</sup> Bax: “Haşıyətu siyəru əlamin-nübəla”, Zəhəbi.

silsiləsinə irad tuta bilmədiyindən onun təvəssülə aid olduğunu şübhə altına almışdır.

Sözügedən şəxs dünyasını dəyişmiş kimsəyə təvəssül etməyi haram və şirk hesab edən vəhhabi təliminin və “ət-Təvəssül” kitabının müəllifi Albaninin<sup>1</sup>(Qeyd) fikirlərinin təsiri altına düşmüşdür. O, bu məzmunlu hədisləri müşahidə etdikdə dözümünü əldən vermiş və qəbul etməyə çətinlik çəkmişdir. Halbuki, Təbərani kimi mahir hədişşünaslar bu hədisi “səhih” hesab etmişlər Bundan başqa, onu nəql edən Osman ibn Hüneyf, Əlinin (ə) və Ömərin<sup>2</sup>(Qeyd) etimad göstərdiyi səhabədir. Tirmizi, İbn Macə və Nisai də həmin hədisi<sup>3</sup>(Qeyd) nəql etmişlər. Qəribədir ki, onlar

---

<sup>1</sup> Albani, “ət-Təvəssülü ilə həqiqətit-təvəssül” kitabının müəllifidir. Onun olduqca sərt və ağlasıgmaz fikirləri var. O Buxari və Müslimin “təbərrükə” bağlı nəql etdiyi hədisləri haqqında çəkinmədən deyir: “Bu gün bu növ hədislərin heç bir faydası yoxdur”. Sələfilik iddiası ilə çıxış edənlər bu fikir və hərəkətləri ilə geridə qoyduqları körpüleri darmadağın edir və bununla da Sionizm üçün körpü rolunu oynayırlar. “Fiqhus-sıra” kitabının müəllifi (Doktor Məhəmməd Səid Əl-Buti həmin kitabın 188-189-cu səhifələrində) Şeyx Nasir Rifainin bu fikrini qeyd edərək deyir: “Bu heç bir zaman, heç bir müsəlmanın dilə gətirmədiyi sözdür”. “Dövrümüzdə bu hədislərin heç bir faydası yoxdur” fikrini necə irəli sürmək olar? Bir halda ki, Peyğəmbərin (s) buyuruqları, əməlləri və təsdiqəcisi sükütləri hamısı dinin qanunlarıdır və bu qanunlar Kitab və sünənənin onları qüvvədən salmadıqları təqdirdə Qiymətə qədər öz qüvvəsindədir. Bütün bu hədislərin “səhih” olduğu sübuta yetmişdir. Quran və sünədə onları qüvvədən salacaq hər hansı bir yeni hökm yoxdur. Onların məzmunu tam dini qanundur və bu, Qiymətə qədər öz qüvvəsində qalacaqdır. Peyğəmbərə (s) təvəssüldən əlavə təbərrük etməyin de heç bir maneəsi yoxdur.

<sup>2</sup> “Siyəru əlamin-nübəla”, c. 2, səh. 320.

<sup>3</sup> Bu hədis İbn Teymiyyənin belə qəbul edərək “səhih” adlandırdığı hədislərdəndir. O, hədisin sənəd silsiləsində Əbu Cəfərin özünə yer aldığını və onun etimad göstəriləcək şəxs olduğunu bildirmiştir. İbn Macə “Sünən” əsərində (c. 1, səh. 441) Əbu İshaqın bu hədisi “səhih” adlandırdığını qeyd

özlərini sələfi adlandırdıqları bir halda sələflərinin nəql edərək “səhih” hesab etdikləri hədisləri inkar edirlər. Öncə bu və ya digər əqidəni qəbul edib sonra ona müvafiq hədislər aramaq ağla müvafiqdirmi? Təbii ki, bunun əksinə olaraq, hər hansı bir əqidə və ya müddəəni Quran və hədislərdən əldə etmək lazımdır.

## ***QƏBİRLƏRDƏN İMDAD DİLƏMƏK***

Tarix boyu müsəlmanların həyat tərzi insanların peyğəmbərlərin (ə) və əməlisalehlərin qəbirlərindən imdad diləməyinin adı hal olduğunu göstərir. Buna əsaslanan elm adamları bu işin icazəli olduğu haqda fətva vermişlər. Bir neçə faktə nəzər salaq:

### ***1. PEYĞƏMBƏRİN (S) MƏZARINA TƏBƏRRÜK EDİLMƏSİ FAKTI***

Darəmidən nəql edilən bir rəvayətdə deyilir: “Mədinədə (quraqlıq olduğu üçün) qıtlıq yaranmışdı. Ayişəyə şikayət etdirilər. O, dedi: “Peyğəmbərin (s) qəbrinə tərəf gedin. Belə ki, qəbirlə səma arasında fasılə olmasın”. Onun dediklərini həyata keçirdik. Nəticədə elə bir yağış yağdı ki, hər tərəf yaşıl çəmənə boyandı, dəvələr kökəldilər, qoyunlar quyruq bağladılar. Belə ki, piyin çoxluğundan quyruqlarında yarıq əmələ gəldi. Elə bu

na görə də o il “fətq” ili adlandı<sup>1</sup>

İbn Əbu Şeybə səhih sənədlə Əbu Salehdən, o da Maliküd-dardan (Ömərin xəzinədarı) nəql edir:

---

edərək yazar: “Bu hədisi Tirmizi “Əbvabul-ədi`yyə” kitabında nəql edərək demişdir: “Bu, düzgün və “qərib” hədisidir”. Rifai “Kitabut-təvəssül ilə həqiqətit-təvəssül” əsərində (səh. 158) deyir: “Bu hədisin “səhih” və məşhur hədis olduğuna heç bir şübhə yoxdur”.

<sup>1</sup> “Sünəni-Darəmi”, c. 1, səh. 56; “Subulul-hüda vər-rişad”, c. 12, səh. 347; “Vəfaul-vəfa” c. 4, səh. 1374; “Kəşfūl-irtiyab”, səh. 313.

“Ömərin dövründə qıtlıq yaranmışdı. Bir kişi Peyğəmbərin (s) qəbri üzərinə gələrək dedi: “Ey Allahın elçisi! Ümmətin həlak olur, onlar üçün yağış yağmasını istə!” Sonra yuxuda ikən o kişi yə Ömərin yanına getməsini tapşırıdı...”. Seyfin “əl-Fütuh” əsərində qeyd etdiyinə görə, həmin yuxunu görən şəxs Peyğəmbərin (s) səhabələrindən olan Bilal ibn Haris olmuşdur<sup>1</sup>

## **2. QAHİRƏDƏ İMAM HÜSEYNİN (Ə) BAŞININ DƏFN OLUNDUĞU MƏQBƏRƏDƏN YARDIM DİLƏMƏK**

Həmzavi (vəfat-1303) İmam Hüseynin (ə) başının dəfn olunması haqqında geniş söhbət açıldıqdan sonra deyir: “Bu məqbərəni tez-tez ziyarət edib, onun vasitəsi ilə Allaha təvəssül etmək və İmamdan (ə) yaşadığı dövrdə istənilənləri istəmək tövsiyə edilir. Çünkü o, problemləri həll edəndir. Onu ziyarət etmək xoşagəlməz hadisələrin qarşısını alır. Onun nuru ilə təvəssül edənlər Allaha qovuşurlar”.

Belə hədislərdən biri ilahi arif İbn əs-Sit kimi şöhrət qazanmış Məhəmməd ibn Şələbinin başına gelənlərdir. Bir gün onun şəxsi kitabxanasında mövcud olan kitablar hamısı oğurlandı. O, böyük narahatlıq hissi keçirərək sözügedən məqbərəyə getdi və o həzrətdən (ə) yardım istədi. Ziyarətdən qayıtdıqdan sonra oğurlanan kitabların hamısının yerində olduğunun şahidi oldu<sup>2</sup>

---

<sup>1</sup> “Dəf u şübhə”, səh. 94; “əl-İsabə”, c. 3, səh. 484; “Kəşfül-irtiyab”, səh. 280.

<sup>2</sup> Bir çoxlarına görə, İmam Hüseynin (ə) başı Misirdə dəfn edilmişdir. Ona görə də Qahirədə “Rəsül-Hüseyn” adlanan bir ziyarətgah mövcuddur. İnsanlar hər tərəfdən oranı ziyarət etməyə gəlirlər. Hətta yeni ailə qurmağa hazırlaşan bəy və gəlin, toy gecəsi bu ziyarətgahı təvaf edirlər.

İbn Cübəyr deyir: “Mən, “Rəsül-Hüseyn”i (ə) ziyarət edən insan axınıni müşahidə etdim. Qəbrə doğru axışan izdiham, ona göz dikmiş, davamlı olaraq zəriha təbərrük edir, dua oxuyur və daşın belə qəlbini parçalayacaq şəkildə göz yaşı

### **3. KOR BİR ŞƏXSİN İMAM HÜSEYNİN (ə) BAŞININ DƏFN OLUNDUĞU MƏQBƏRƏDƏN YARDIM DİLƏMƏSİ**

Şəbravi Şafei (vəfat-1172) “el-İthafu bihubbil-əşrəf” əsərində bu məqbərə haqqında ayrıca bir fəsildə söhbət açmışdır. Burada o həzrətin (ə) ziyarəti və bir çox kəramətləri haqqında ətraflı söhbət açmışdır. Belə kəramətlərdən birini nəzərdən keçirək:

Şəmsəddin adlı bir şəxs məlum məqbərənin yanında yaşayar və “Kəbə”nin<sup>1</sup>(Qeyd) pərdəsini

---

tökürdülər (“Vəhhabiyət, məbaniye-fikri və karnameyi-əməli”, səh. 170-171).

<sup>1</sup> “Məşariqul-ənvar”, Həmzavi, c. 1, səh. 197; “el-Qədir”, c. 5, səh. 191. Mərhum Seyid Möhsün Əmin “Kəşfūl-irtiyab” (səh. 255) əsərində yazır: “İbn Həcər “əs-Səvaiq əl-muhriqə” kitabında yazır: “İmam Şafei Peyğəmbərin (s) Əhli-beytinə (ə) təvəssül edərək onlar haqqında aşağıdakı məzmunda şer oxuyurdu:

*“Peyğəmbər (s) Əhli-beyti (ə) Allahla mənim aramda vasitəcidir. Ümidvaram ki, onların vasitəciliyi ilə əməl məktubum sağlamə verilsin”.*

Mərhum Əmin “Kəşfūl-irtiyab” əsərində, hətta Ömərin belə Peyğəmbərin (s) əmisi Abbasa təvəssül etdiyini qeyd edir. Səmhudi “əl-Vəfa” əsərində (c. 3, səh. 375) yazır: “İbn Nö`man Maliki “Misbahuz-zəlam fil-müstəcmisin bixeşiril-ənam” (bax: səh. 62) əsərində belə bir hadisə haqqında söhbət açır. Qithiq yarandığı zaman Ömər Peyğəmbərin (s) əmisi Abassa təvəssül edərək yağış yağmasını istəyir və deyirdi:

اللهم انا اذا قحطنا توسنا اليك بنينا فستقينا و انا نتوسل اليك بعم نبينا  
ستقنا

İbn Abbasdan nəql olunan digər bir rəvayətdə Ömərin bu sözləri qeyd olunur:

اللهم انا نستقيك بعم نبيك و نستشفع اليك بشبنته فقولوا

“İlahi! Peyğəmbərinin (s) əmisinin vasitəciliyi ilə yağış yağmasını istəyirəm. Onun ağ (nurani) saqqalının və İslam yolunda çəkdiyi zəhmətlərinin şəfaətçiliyini qəbul et!”

Bu an yağış yağmağa başladı. Bu hadisəni müşahidə edən İbn Abbas ibn Ətəbə ibn Əbu Ləhəb baş verənləri nəzmə çəkdi:

عنيّة يستنقى بسبه عمر

بعني سقي الله الحجاز و اهله

tikməklə məşğul olardı. Onun gözləri tutularaq kor oldu. O, hər gün sübh namazını İmam Hüseynin (ə) başı dəfn olunan məqbərədə qılar, üzünü zərihin qapısına tutaraq deyərdi: “Ey mənim ağam! Mən sənin qonşunam. İndi gözlərim tutulub. Sənin vasitəciliyinlə Allahdan gözlərim üçün şəfa diləyirəm”. Nəhayət, bir gecə yuxuda camaatın bu məqbərəyə doğru gəldiyini gördü. Gələnlərin kimliyi haqqında soruşduqda ona dedilər: “Peyğəmbər (s), səhabələri ilə İmam Hüseyni (ə) ziyanat etməyə gəlib”. Camaata qoşulub məqbərəyə daxil oldu. İmamdan istədiyini təkrar etdi. İmam Peyğəmbərdən (s) o kişiye şəfa verməsini istədi. Peyğəmbər (s) Əliyə (ə): “Ey Əli (ə), onun gözünə sürmə çək!” – deyə buyurdu. Əli (ə) ona yaxın gəlməsini buyurdu və sürmə qabını çıxarıb gözünə sürmə çəkdi. Kişi gözündə möhkəm yanğı hiss edib qışqırdı və bununla da yuxudan oyandı. Lakin artıq onun sağ gözü şəfa tapmışdı. O, dünyasını dəyişincəyə qədər həmin gözündən şikayət etmədi<sup>1</sup>

#### **4. İBN HƏBBANIN İMAM RZANIN (Ə) MƏZARINA TƏVƏSSÜL ETMƏSİ FAKTI**

İbn Həbban deyir: “Əli ibn Musa ər-Rza (ə) Tus şəhərində Məmun Abbasinin ona içirtdiyi (zəhərli) şərbət nəticəsində dünyasını dəyişərək şəhid oldu.

*“Bir qürub zamanı Ömər əmimin saqqalına təvəssil etdikdə, Hicaz diyarı və orada yaşayan insanlar su üzü gördü”.*

İbn Əsir Covzi “Əsədül-ğabə fi mərifətis-səhabə” əsərində yuxarıda qeyd olunan hadisəni nəql edərək deyir: “Xalq yağış yağıdığını gördükdə onu məsh edir və “Sağ ol ey iki “Hərəmin” saqısı! – deyə təşəkkür edirdi”.

İbn Həcər Əsqəlani (vəfat-852) “Fəthü'l-bari” əsərində (c. 2, səh. 399) yazır: “İbn Abbasla bağlı nəql olunan bu hadisə göstərir ki, Peyğəmbərin (s) qohumlarına, əməlisalehlərə təvassül edərək yağış yağmasını istəmək müstəhəbdır”.

<sup>1</sup> “Əl-İthafu bihubbil-əşraf”, səh. 75-110; “əl-Qədir”, c. 5, səh. 178.

Onun məzarı böyük ziyarətgahdır. Mən o həzrətin (ə) məzarını dəfələrlə ziyarət etmişəm. Tusda olduğum zaman qarşıya hər hansı bir problem çıxdıqda Əli ibn Musa ər-Rzanın (ə) qəbrini ziyarət və problemimin həlli üçün dua edərdim. Nəticədə duam qəbul, problemim həll olardı. Tusda olduğum müddətdə bunu dəfələrlə təcrübədən keçirdim. Allah, bizi bu dünyadan Məhəmməd (s) və onun Əhli-beytini (ə) sevərək aparsın”<sup>1</sup>

İbn Həbban haqqında deyilmişdir: “O, dini rəhbər, əllamə, hafız olmuşdur. Gözəl Quran oxuyarmış. Xorasanın qabaqcıllarından olmuş və bir neçə böyük şöhrət qazanmış kitab qələmə almışdır. Hicri 270-ci ildə dünyaya göz açmışdır. Bir zamanlar Səmərqəndin qazısı olmuşdur. O, dövrünün fəqihlərindən olmuş və sələflərinin əsərlərini hifz etmişdir. Belə ki, Səmərqənd əhalisi onun əhatəli elmindən bəhrələnərmışdır. O, “səhih” kitab tərtib etmiş və “əl-Ənvau vət-təqasim və kitabut-tarixi və kitabuz-züəfa” adlandırmışdır”. Xətib Əbu Bəkr onu etimadlı hesab edərək yazır: “O, görkəmli, etibarlı və dəqiq adam olmuşdur”. Hakim Nişapuri onu mədh edərək yazır: “O, fiqh, leksikologiya, hədisşünaslıq və ritorika elmlərinə dərindən yiyələnmişdir. Görkəmli elm adamları arasında nəzərə çarpan alımlərdən idi. Nişapurda bizim yanımızda məskunlaşmışdı. Hakim onun dərslərində iştirak etmiş və dərin biliyindən faydalananmışdır”<sup>2</sup>

Bütün bu səciyyəvi xüsusiyyətlərə malik olan İbn Həbban Əمام Rzanın (ə) məzarını daim ziyarət edər və o həzrətdən (ə) yardım dilərmiş. Belə olan

---

<sup>1</sup> “Kitabus-siqat”, c. 3, səh. 402; “əl-Ənsab, Səm’ani”, c. 1, səh. 517.

<sup>2</sup> “Siyəru əlamin-nübəla”, c. 16, səh. 924; “Mizanul-etidal”, c. 3, səh. 506; ”ən-Nücumuz-zahira”, c. 3, səh. 342; “Təbəqatu Sübki”, c. 3, səh. 131; “əl-Ənsab” c.3, səh. 209; “əl-Vafi bil-vəfiyyat”, c. 2, səh. 317.

halda İbn Teymiyyə və onun tərəfdarları bu şəxsi şirk, kafirlilik və nadanlılıqda günahlandıra bilərlərmi?

### **5. İBN XÜZEYMƏNİN İMAM RZANIN (Ə) MƏZARI ÖNÜNDƏKİ YALVARIŞI**

Məhəmməd ibn Müəmmil<sup>1</sup>(Qeyd) deyir: “Hədişşunas alim Əbu Bəkr Xüzeymə, yaxın dostu İbn Əli əs-Səqəfi və bir çox görkəmli elm adamları ilə birgə Tus şəhərinə, İmam Əli ibn Musa ər-Rzanın (ə) məzarını ziyarət etməyə getdik. Mən İbn Xüzeymənin bu məqbərəyə göstərdiyi ehtirama və oradakı yalvarışlarına heyran qalmışdım”.

Zəhəbi deyir: “Şeyxül-İslam İbn Xüzeymə, dini rəhbər, etibarlı hədişşunas və bir çox elmi əsər müəllifidir”. O, 223-cü ildə dünyaya göz açmışdır. Hədişşunaslıq və fiqh elminə dərindən yiyələnmişdir. Belə ki, onun dərin biliyi el məsəlinə çevrilmişdir. Buxari və Müslim “Səhih” kitablardan qeyrisində ondan hədis nəql etmişlər”<sup>2</sup>

Onun haqqında deyilmişdir: “Allah-təala Əbu Bəkr ibn Xüzeymənin ehtiramına görə bu şəhəri bəlalardan qoruyur”.

Darəqütni deyir: “O, olduqca dəqiq və bənzərsiz dini lider idi”<sup>3</sup>

O, Peyğəmbər (s) sünəsini dirçəldən bir insan idi... O, Peyğəmbərin (s) hədislərindəki bəzi məqamları özünəməxsus dəqiqliyi ilə izah edirdi. O, görkəmli alim və mahir tənqidçi olmaqla yanaşı hədis sənədlərində mövcud olan rəvayətçilər

---

<sup>1</sup> Əbu Bəkr (vəfat-350) dövrünün dini rəhbəri, Nişapurun qabaqcıl elm adamlarından biri olmuşdur. Onun bəlağətli nitqi dinləyiciləri valeh edərdi. O, hədişşunasları bir yerə toplamaq məqsədi ilə “Hədişşunaslar evi” təsis etmiş və onların xərclərini öz öhdəsinə götürmüşdü. Hakim, Səid ibn Məhəmməd ibn Məhəmməd ibn Əbdan ondan hədis nəql etmişlər (“Siyəru əlamin-nübəla”, c. 16, səh. 23).

<sup>2</sup> “Təhzibut-təhzib”, c. 7, səh. 339.

<sup>3</sup> Həmin qaynaq, c. 7, səh. 339.

haqqında dərin biliyə malik idi. Peyğəmbər (s) sünəsinə əməl etdiyi üçün insanların rəğbətini qazanmışdı”<sup>1</sup>

İbn Əbu Hatəm, İbn Xüzeymə haqqında deyir: “O, hər kəsin iqtida etdiyi imamdır”. Bütün bu özəlliliklərə malik olmasına baxmayaraq, İbn Teymiyyə və tərəfdarları sırf İmam Rzanın (ə) məzarından imdad diləməsinə, ziyarət zamanındaki yalvarişlarına görə onu kafirlikdə, müşriklikdə günahlandıra bilərlərmi? İbn Teymiyyə və ardıcılları İbn Xüzeymə və bu kimi şəxsiyyətlərə tərs baxa bilərlərmi?

### ***QƏBİRLƏRDƏN YARDIM DİLƏMƏKLƏ BAĞLI TARİXİ NÜMUNƏLƏR***

1. Əbu Əyyub Ənsarının məzarı (vəfat-52);

Hakim deyir: “İnsanlar onun qəbrinə doğru axışır və ziyarət edirdilər. Quraqlıq zamanı qılıq yarandıqda yağış yağması üçün onun qəbrinə təvəssül edirdilər”<sup>2</sup> (Qeyd).

2. İmam Musa ibn Cəfərin (ə) məzarı;

Hənbəli məzhəbinin öndərlərindən olan Əbu Əli Xəllal deyir: “Qarşıya hər hansı bir problem çıxdığı zaman Musa ibn Cəfərin (ə) məzarına sığınır və ona təvəssül edirdim. Allah da hər bir işimi mən istədiyim şəkildə yoluna qoyurdu”<sup>3</sup>

3. Əbu Hənifənin məzarı;

İmam Şafei Bağdadda olduğu zaman Əbu Hənifənin məzарını ziyarət və ona təvəssül edərdi. Ona salam göndərər və problemlərinin həlli üçün onun vasitəsi ilə Allaha tapınardı. Eləcə də sübuta yetmiş tarixi dəlillərə görə, Əhməd ibn Hənbəl

<sup>1</sup> Həmin qaynaq, c. 14, səh. 365. Fikrimizcə, “mühməl”dir. Bax: “Müstədrəkatu elmir-rical”, c. 6, səh. 450; “əl-Kina vəl-əlqab”, c. 1, səh. 276.

<sup>2</sup> “Müstədrəki- Hakim”, c. 3, səh. 518, hədis. 5929; “Sifətus-səfvə”, c. 1, səh. 470.

<sup>3</sup> “Tarixu Bağdad”, c. 1, səh. 120.

İmam Şafeiyə təvəssül edirdi. Oğlu, onun bu əməlini təəccübə qarşılıqlıda ona dedi: “Şafei insanlar üçün günəşə, bədən üçün sağlamlıqə bənzəyir”. Şafei mərakeşlilərin İmam Malikə təvəssül etdiklərini gördükdə onların bu əməlini qəbahət hesab etmədi. Şafei özü deyir: “Mən Əbu Hənifənin məzarına təbərrük edirəm və hər gün məzarını ziyarət etməyə gəlirəm. Bir problemlə qarşılaşıldıqda iki rəkət namaz qılıb, problemlərimin həllini Əbu Hənifənin məzarı yanında istəyirəm”<sup>1</sup>

#### 4. Əhməd ibn Hənbəlin məzari;

İbn Covzi, Əhməd ibn Hənbəli mədh edərkən Abdullah ibn Musadan belə bir hədis nəql edir: “Mən və atam, qaranlıq gecədə Əhməd ibn Hənbəli ziyarət etmək üçün yola düşdük. Bu zaman hava daha da qaraldı. Atam dedi: “Oğlum, gəl, bu əməlisaleh bəndə vasitəsi ilə Allaha sığınaq (təvəssül edək) və yolumuz işıqlansın. Çünkü mən otuz ildən bəri ona təvəssül etdiyim vaxt problemim öz həllini tapmışdır”<sup>2</sup>

#### 5. İbn Furək İsfahaninin (vəfat-406) məzari;

O, Nişapur ətrafında dəfn olunmuşdur. Onun məzarı hamının tanıdığı ziyarətgahıdır. Belə ki, əhalisi ondan yağış yağmasını diləyir və onun məzarı yanında dua qəbul olur<sup>3</sup>(Qeyd).

İbn Furək Məhəmməd ibn Həsən qabaqcıl əşairə sxolastiklərindəndir. Lakin Zəhəbi və İbn Həzm ona müsəlmanlara yaraşmayan əməllər aid etmişlər. Hansı ki, müsəlmanlar bu əməlləri etdikdə dindən üz çevirmiş hesab edilirlər<sup>4</sup>

<sup>1</sup> “Xülasətul-kəlam”, Zeyni Dehlan, səh. 252; “Tarixu Bağdad”, c. 7, səh. 123; “Mənaqibü Əbi Hənifə”, Xarəzmi, c. 2, səh. 199; “əl-Qədir”, c. 5, səh. 194;

<sup>2</sup> “Mənaqibü Əhməd”, İbn Cəuzi, səh. 297.

<sup>3</sup> “Vəfəyat əl-əyan”, 4, səh. 272; “Siyəru əlamin-nübəla”, c. 17, səh. 216.

<sup>4</sup> “Siyəru əlamin-nübəla”, c. 17, səh. 215; “Təbəqatus-safiiyyə”, c. 4, səh. 130.

6. Şeyx Əhməd ibn Əlvanın (vəfat-750) məzarı;

Yafei deyir: “Bu şəxsin fəzilətlərindən biri budur ki, ona qarşı olan fəqihlər belə, onun qəbrinə təbərrük edir və padşahın qorxusundan ona siğinirdilar”<sup>1</sup>

7. Buxarinin məzarından yağış yağmasının dilənməsi;

Səmərqənd əhalisi Buxarinin məzarından yardım diləyir və yağış yağması üçün ona təvəssül edirlər. Buxari, İbn Teymiyyə dünyaya gəlməzdən (vəfat-664) 300-il öncə dünyasını dəyişmişdir. Sübki deyir: “Biz Səmərqənddə olduğumuz zaman bəzi illərdə yağış yağmadığı üçün quraqlıq olurdu və əhali bundan yaranan qitliğin acısını çəkirdi. Əhalinin dəfələrlə, yağış yağması üçün dua etməsinə baxmayaraq, yağış yağmırı. Əməlisaleh insan kimi tanınan bir şəhər sakini Səmərqənd qazısının yanına gəlib dedi: “Mənə belə gəlir ki, vəziyyətdən çıxış yolu olduqca sadədir. Sən və şəhər əhalisi, Məhəmməd ibn İsmayılin sərdabəsinə gedin. Orada dua edərək yağış yağmasını istəyin. Çox güman ki, yağış yağacaqdır”. Qazı dedi: “Ağillı təklifdir”. Onlar hamısı birlikdə Buxarinin qəbrinə doğru getdilər və bir yerdə yağış yağması üçün dua etdilər. Əhali məzar ətrafına toplasılıb ağlayır və mərhuma təvəssül edirdi. Həmin duaların nəticəsi olaraq fasiləsiz yağış yağmağa başladı. Belə ki, camaat yeddi gün <sup>2</sup> (Qeyd) Səmərqənd yaxınlığında qalmağa məcbur oldu və şəhərə qayıda bilmədi”<sup>3</sup> Çox güman ki, İbn Teymiyyə onların

<sup>1</sup> “Miratul-cinan”, c. 4, səh. 357.

<sup>2</sup> “Möcəmül-büldən”, c. 2, səh. 356.

<sup>3</sup> “Təbəqatush-şafiiyyə”, c. 2, səh. 234; “Siyəru əlamin-nübəla”, c. 12, səh. 469. Məkkədə quraqlıq olduğu zaman Əbu Talib südəmər qardaşı oğlunun əlindən tutub Allahdan yağış yağmasını istədi. O, bu haqda şer də söyləmişdir:

وابيض يستسقى الغمام بوجهه  
نَمَلُ الْيَتَامَى عَصْمَةُ الْلَّارَامِلُ

yardım və şəfa diləmələrindən xəbərsiz olmuşdur. Əgər qulağına çatsayıdı hamısını müşriklikdə, kafirlikdə ittiham edərdi.

8. Həmzə ibn Qasimdən (vəfat-330) yardım dilənilməsi faktı.

Xətib deyir: “O, etibarlı və əmlisaleh kimi tanınan bir insan idi. Camaat üçün yağış yağmasını istəyərək dedi: “İlahi! Ömər, İbn Abbasın ehtiramına təvəssül etdi və yağış yağıdı. Abbas mənim cəddimdir. Onun vasitəsi ilə səndən yağış yağmasını istəyirəm”. Hələ o, minbərədə ikən gur yağış yağmağa başladı”<sup>1</sup>

### *QIRƏVANİ MALİKİNİN (VƏFAT-737) DEDİKLƏRİN DƏN*

O, “Məzarların ziyarəti” fəslində yazır: “Peyğəmbərlərə (ə) hörmət göstərmək, onların məzarlarını ziyarət etmək və ya bu ziyarət məqsədi

---

“Buluddan, onun xətrinə yağış istənilən nurani çöhrə (sima), yetimlərin dayağı, dul qadınların pənahıdır”.

Buxari “Səhih” əsərində deyir: “Yağış yağdığını zaman Peyğəmbər (s) buyurardı: “Əgər Əbu Talib sağ olsaydı indi sevinərdi. Əbu Talibin oxuduğu beytləri kim oxuya bilər?” Bu an Əli (ə) dillənər və deyərdi: “Ey Allahın sevimli elçisi, siz bu beytlərimi deyirsiz?”

وابيض يستسقى الغمام بوجهه  
نمال اليتامي عصمة اللا رامل

Şerin digər beysi isə belədir:

بطوف به الهلاتك من ال هشم  
فهي عنده في نعمة و فواضل

“Haşimin övladlarının çətinlikləri onun ətrafına dolanır və onlar onun yanında nemət və bəxşış içindəirlər”.

Əlbəttə, bu son beyt “Səhihi-Buxaridə” qeyd edilməmişdir. Bu hadisə haqqında ətraflı məlumat üçün bax: “Fəthül-barı”, c. 2, səh. 39; “Dəlailun-nübüvvət”, Beyhəqi, c. 2, səh., 126; “Ümdətül-qari fi şərhi Səhihi-Buxari”, c. 7; “Şərhu İbn Hədidi”, c. 14, “Sirətu Hələbi”, c. 3; “Sirə”, Zeyni Dehlan, səh. 140.

<sup>1</sup> “Siyəru əlamin-nübəla”, c. 15, səh. 375; “Tarixu Bağdad”, c. 8, səh. 182.

ilə yola çıxmaqdır. Onların ziyarətinə gəldikdə təvazökarlıqla, qəlbisiniq, ehtiyaclı vəziyyətdə davranmaq lazımdır. Fikri, qəlbi tam olaraq onlara aid etmək lazımdır. Çünkü, onların cəsədləri çürümür və onlar dəyişmirlər. Sonra Allaha həmd və sənə edib namaz qılmaq və onların vasitəsi ilə Allaha təvəssül etmək lazımdır. Çünkü onlar Allahın açıq (rəhmət) qapılarıdır. Bəndələrin istək və duaları onların əli ilə, onların vasitəciliyi ilə həyata keçir. Bu bir növ ilahi ənənədir. Onların məzarlarını ziyarət etmək iqtidarında olmayanlar isə məskunlaşdıqları yerdən onlara salam göndərsinlər. Öz istəklərini, günahlarını dilə gətirərək etiraf etsinlər. Çünkü onlara təvəssül edənləri, sığınanları əliboş qaytarmırlar. Yaradılmışların ən şərəflisi olan sonuncu peyğəmbər həzrət Məhəmmədə (s) gəldikdə isə bütün deyilənlər daha dolğun şəkildə həyata keçirilməlidir. Çünkü o, şəfaəti əsla rədd edilməyən şəfaətçidir. Onu deyib məzarına ziyarətə gələnlərin imdadına yetər, yardım göstərər və naümid geri qaytarmaz. Deməli, o həzrətə (s) təvəssül etmək günahların, xətaların ağırlığını aradan qaldırır”.

### **YEKUN SÖZ**

Bütün bu tarixi dəlillər göstərir ki, Peyğəmbərin (s) və dünyasını dəyişmiş digər əməlisaleh insanların məzari önündə dua, təvəssül etmək və yardım diləmək müsəlmanlar arasında adı bir hal olmuşdur. Çünkü İmam Şafei bir diləyi olduğu zaman Əbu Hərifəyə təvəssül edərdi. Hənbəlilərin öndəri qarşılaşdığı hər hansı bir problemin həlli üçün İmam Musa ibn Cəfər (ə) və Şafeiyə təvəssül edərdi. İbn Xüzeymə və İbn Həbban İmam Rzanın (ə) məqbərəsinə sığınar və üzləşdiyi çətinlikləri aradan qaldırmaq üçün İmamdan yardım diləyərdi. Səmərqənd əhalisi Buxarinin məzarına toplaşaraq yağış yağmasını təmənna edərdi. Ayışə

müsəlmanlara yağış yağması üçün Peyğəmbərin (s) məzarına tapınmaqlarını, ondan imdad diləmələrini əmr edərdi. Səhabələr, görkəmli Əhli-sünnet alimləri (fəqih və qeyri-fəqihlər) peyğəmbərlərin (ə), səhabə və əməlisaleh insanların məzarını ziyarət edər, onlardan yardım diləyərdilər. Bütün bunlar danılması mümkün olmayan bir həqiqət olduğu halda İbn Teymiyyə onlara şirk, kafirlik damgası vura bilərmi? Şeyx Səlamə əl-Əzzamə çox gözəl demişdir: “Bu insan (İbn Teymiyyə), hətta Peyğəmbərə (s) belə hörmətsizlik edərək deyir: “Peyğəmbərin (s) məzarını ziyarət etmək məqsədi ilə yola düşmək günahdır. Vəfatından sonra Peyğəmbəri (s) səsləyən, ondan yardım diləyən şəxs şirk etmişdir. O, bu əməli bir yerdə “kiçik şirk”, digər bir yerdə isə “böyük şirk” adlandırmışdır. Halbuki, bu və ya digər şəraitdə yardım diləyənlər problemlərin həllində həqiqi və tam səbəbin yalnız Allah olduğunu bütün qəlbəri ilə qəbul edir və bu əqidəyə inam bəsləyirlər. Peyğəmbər (s) isə yalnız bir vasitəçi rolunda çıxış edir. Çünkü Allah-təala onu bütün xeyirli işlərin qaynağı olaraq yaratmışdır. Onun şəfaətçiliyini qəbul etmiş və duasına (çağırışına) bəli demişdir. Bu, bütün müsəlmanların yekdil, sarsılmaz əqidəsidir”<sup>1</sup>

Qəstələni deyir: “Ziyarətçi çox dua etməli, təvazökarcasına ağlayıb-sızlamalı, diləklərini dilə gətirməli və Peyğəmbərə (s) təvəssül etməlidir. Peyğəmbərin (s) şəfaətçiliyini önə çəkdikdə Allah-təala onun şəfaətini qəbul edir. Bil ki, “istığasə” tam olaraq yardım diləməkdir. Yardım diləyən yardım dilədiyi qarşı tərəfdən ona kömək etməsini təmənna edir. Bunun hansı ibarə ilə ifadə olunmasının heç bir fərqi yoxdur. İstər “istığasə”,

---

<sup>1</sup> “Əl-Qədir”, c. 5, səh. 155; “Furqanul-Quran”, səh. 133.

şəfaət, təvəssül, istərsə də tamam başqa bir sözlə ifadə edilsin”.

“Ən-Nəzirə” və “Misbahuz-zəlam” əsərinin müəllifinin qeyd etdiyi kimi Peyğəmbərdən (s) yardım diləmək bütün hallarda, hətta o həzrət (s) dünyaya göz açmazdan öncə belə məqbul hesab edilir. Burada onun həyatda olması və ya həyatını dəyişməsi heç bir əhəmiyyət daşıdır.

Lakin Peyğəmbərin (s) vəfatından sonra ona tapınanların sayı hesabı mümkün olmayıacaq qədər çoxdur. Hansı ki, Şeyx Əbu Abdullah ibn Nö`man “Misbahuz-zəlam” əsərində bu növ tarixi nümunələri geniş şəkildə qeyd etmişdir.

### *QƏSTƏLANİNİN ETİRAFI*

Qəstəlani deyir: “Ağır bir xəstəliyə yoluxmuşdum. Belə ki, həkimlər müalicəsini tapmaqda çətinlik çəkirdilər. Artıq iki il idi ki, məlum xəstəliklə əlbəyaxa idim. Cəmadiül-əvvəl ayının 28-ci gecəsi (hicri 893-cu ildə) Məkkə şəhərində (Allah bu şəhərin şərafətini, hörmət-izzətini daim artırsın) Peyğəmbərdən (s) şəfa diləyərək yenidən sağlamlığıma qovuşmağı istədim.

Yuxuda bir kişini gördüm. Əlində bir kağız var idi. Kağıza yazılmışdı: “Bu Əhməd Qəstəlanının xəstəliyinin dərmanıdır... Yuxudan oyandım. And olsun Allaha, xəstəlikdən heç bir əsər-əlamət qalmamışdı. Mən, artıq, Peyğəmbərin (s) əli ilə şəfa tapmışdım”<sup>1</sup> (Qeyd).

### *PEYĞƏMBƏRİN (S) MƏZARINA SIĞINANLAR (TARİXİ NÜMUNƏLƏR)*

Səmhudi kitabının son fəslində Peyğəmbərin (s) məzarından yardım diləyərək diləyinə yetənlər haqqında geniş söhbət açmışdır. O, bu tarixi nümunələri Hafız ibn Süleyman ibn Musa ibn

---

<sup>1</sup> “Əl-Məvahibul-lədunniyyə”, c. 3, səh. 405.

Salimin<sup>1</sup>(Qeyd) (vəfat-634)<sup>2</sup> (Qeyd) “Misbahuz-zəlam fil-müstəgisin bixeyril-ənam” əsərindən nəql etmişdir. Bir neçə nümunəyə nəzər salaq:

---

<sup>1</sup> Səmhudi bu kitabın müəllifinin Məhəmməd ibn Nö`man olduğunu göstərir. Çox güman ki, eyni adlı kitab iki ayrı-ayrı yazılıçıya aiddir. Hələbi bu kitabı Süleyman ibn Musa ibn Salimə, eyni adlı digər bir kitabı isə Məhəmməd ibn Musaya aid etmişdir (“Kəşfüz-zünun”, c. 2, səh. 1706).

<sup>2</sup> İbn İmad deyir: “Əbu ər-Rəbi əl-Kəlai Süleyman ibn Musa ibn Salim görkəmli “hafiz”, etibarlı rəvayətçi və Əndəlosun görkəmli yazılıclarından olmuşdur. O, hicri 565-ci ildə dünyaya gəlmış və İbn Zərqunun tələbələrindən olmuşdur”.

İbn Abbar deyir: “O, hədis elminə dərindən yiylənmişdi və rəvayətçiləri ayırmaqdə böyük məharətə malik idi. Belə ki, rəvayətçilərin doğum və vəfat tarixlərini tam dəqiqliyi ilə biliirdi. Yaşadığı dövrdə və özündən sonra onun qədər bilikli adam olmamışdır. O, gözəl və dəqiq xəttat olmuşdur (“Şəzəratuz-zəhəb”, c. 5, səh. 164).

Zəhəbi deyir: “O, Əndəlosda dini rəhbər, əllamə və hafız idi. Gözəl Quran oxuyardı. Böyük ədib və hədisşunas idi. Əbu Abdullah ibn Abbardan nəql olunduğuuna görə, o, mahir hədisşunas olmuşdur. Müxtəlif elmi sahələrdə dəyərli əsərlər qələmə almışdır. Bu kitablara nümunə üçün “Misbahuz-zəlam” əsərinin adını çəkmək olar. Mən bu kitabdan dəfələrlə istifadə etmiş və qeydlər aparmışam. Hafız ibn Müsdi deyir: “Mən şərafət və fəzilətdə onun qədər yüksəkdə duran insan görməmişəm. O, nəqli (ənənəvi) və əqli (rasional) elmlərdə, şer və nəsr kimi ədəbi janrlarda, quranşünaslıqda, təcvid elmində (ərəb dili fonetikası, Quranın özünəməxsus orfoeipiya qaydalarına uyğun şəkildə oxunulmasını öyrənən bilik sahəsi) böyük məharətə malik idi... O, hafızların sonuncusu idi (“Siyəru əlamin-nübəla”, c. 23, səh. 134; “Ən-Nücumuz-zahirə”, c. 6, səh. 297). “Misbahuz-zəlam” (“Siyəru əlamin-nübəla” kitabını izah edən şərhçi bu kitabı görməmişdir. Çünkü orada şəfa, yardım diləmək haqqında ətraflı söhbət açılmışdır. Şərhçi bu əsərə həssaslıqla yanaşmış və vəhhabı təfəkkürünə uyğun olmayan müddəaları rədd etmişdir. Necə ki, Kərxi, həzrət Nəfisə, Əbu Əvanə və s.-lərinin tərcüməyi-hallarında bir çox məsələlərə həmin şəkildə yanaşmışdır. Çox güman ki, şərhçinin “Misbahuz-zəlam” kitabının məzmunundan xəbəri olmamışdır. Əgər belə bir kitabın mövcudluğundan xəbərdar olsayıdı, yəqin ki, nə kitab, nə də

## 1. Əl-Münkədirin başına gələnlər;

Məhəmməd ibn əl-Münkədir deyir: “Bir kişi atama səksən dinar əmanət vermiş, “Lazım olduqda xərclə!” demiş, özü isə cihada yollanmışdı. Bir müddət keçdikdən sonra bahalıq yarandığı üçün atam pulu xərcləmişdi. Bu zaman pul sahibi gəlib pulunu istədi. Atam sabah gəlməsini xahiş etdi, özü isə gecə Məscidə getdi. Bəzən Peyğəmbərin (s) məzarına, bəzən də minbərinə sıginirdi. Sübhə az qalırıldı. Atam hələ də Peyğəmbərin (s) məzarına sarılıb yardım diləyirdi. Ala-qaranlıqda bir nəfər gəlib dedi: “Ey Əba Məhəmməd! Bunu al!” Atam əlini uzadıb onu aldı və içində səksən dinar olan pul kisəsi olduğunu gördü. Sübh açıldıqda borc sahibi pulun dalınca gəldi və atam həmin pulu ona verdi”<sup>1</sup>

## 2. Təbərani üçün yemək hazırlanması;

İmam Əbu Bəkr ibn Müqri<sup>2</sup>(Qeyd) deyir: “Mən, Təbərani və Əbu əş-Şeyx Peyğəmbərin (s) hərəminə (məqbərəsinə) gəldik. Hərəmdə olduğumuz zaman acliq bizə güc gəldi. Artıq gecə idi. Peyğəmbərin (s) məzarı öünüə gəlib: “Ey Allahın elçisi, biz acıq!” – dedim və geri qayıtdım. Əbü'l-Qasim mənə dedi: “Buradaca əyləş! Ya ruzi gələcək, ya da ölüm. Üçümüz də fikirli-fikirli oturmuşduq. Bu an bir seyid məscidin qapısını döyüdü. Biz qapını açdıq. Onu, əllərində yemək dolu

---

onun müəllifi məlum “təqva sahibinin” hücumlarından amanda qalmazdı. Allaha şükürler olsun ki, sözügedən kitab haqqında heç bir məlumatı olmamışdır. Əks təqdirdə kitab müəllifini bu qədər mədh etməzdı. O, məlum kitabın müəllifi haqqında deyir: “O, görkəmli alim və hədisşünas olmuşdur. İsləm şəhərlərini müdafiəyə qalxan ilk müdafiəçilərdən olmuş və sonunda bu yolda şəhid olmuşdur (“Siyəru əlamin-nübəla”, c. 23, səh. 134).

<sup>1</sup> “Vəafaul-vəfa”, c. 4, səh. 1380.

<sup>2</sup> O, öz bilik, təqva, nitq qabiliyyəti ilə məşhur olmuşdur. Onun vəfat tarixi hicri 324-cü il göstərilmişdir (“Siyəru əlamin-nübəla”, c. 15, səh. 273; “Təbəqatus-şafiiyyə”, c. 3, səh. 57).

zənbil olan iki gənc müşayiət edirdi. Onlarla birlikdə süfrə arxasında əyləşib yemək yedik. Bize elə gəlirdi ki, yeməyin qalanını aparacaqlar. Amma təsəvvürümüzün əksinə olaraq yeməyin qalanını da bizə verdilər. Yemək yeyib qurtardıqdan sonra seyid dedi: “Siz Peyğəmbərə (s) aclıqdan şikayət etmişdinizmi? Yatmışdım. Yuxuda Peyğəmbəri (s) gördüm. Mənə sizin üçün yemək gətirməni tapşırıdı”<sup>1</sup>

3. Acın əlində çörəyin yarısı;

İbn Cəllad deyir: “Tam yoxsul vəziyyətdə Mədinəyə daxil oldum. Peyğəmbərin (s) məzarı öünüə gəlib dedim: “Ey Allahın elçisi! Mən sənin qonağınam. Elə bu an yuxu məni apardı. Yuxuda Peyğəmbəri (s) gördüm. Mənə bütöv bir çörək verdi. Yarısını yedim. Yuxudan oyandıqda qalan yarısı da əlimdə idi”<sup>2</sup>

4. Bərəkətli dirhəmlər;

Məhəmməd ibn Əbu Zur`ə Sufi deyir: “Atam və Əbu Abdullah ibn Hüneyf ilə birgə Məkkəyə getdim. Məkkədə pulumuz qurtardı. Artıq Mədinəyə çatdıqda çox acmışdım. O zamanlar mən həddi-bülüğə yetməmiş uşaq idim. Atamın yanına gəlib ac olduğumu bildirdim. Atam üzünü Peyğəmbərin (s) məzarına tutub: “Ey Allahın elçisi! Mən bu gecə sənin qonağınam”, - dedi və oturub gözləməyə başladı. Bir neçə an keçməmiş, qəflətən başını qaldırdı, nə isə deyib güldü. Ondan nə baş verdiyini soruşdum. O, dedi: “Peyğəmbəri (s) gördüm. Ovcuma bir neçə dirhəm qoydu”. Atam bunu deyib əlini açdı. Əlində bir neçə dirhəm var idi. Həmin dirhəmlər o qədər bərəkətli idi ki, hələ Şiraza döndükdən sonra belə onu xərclədik”<sup>3</sup>

5. Ac üçün bir kasa süd;

---

<sup>1</sup> “Vəfaul-vəfa”, c. 4, səh. 1380.

<sup>2</sup> Həmin qaynaq.

<sup>3</sup> Həmin qaynaq, səh. 1381.

Şeyx Əbu Abdullah Məhəmməd ibn Əbu əl-Əman deyir: “Mədinədə olduğum zaman həzrət Fatimənin (s) mehrabının arxasında dayanmışdım. Müksir əl-Qasim də həmin mehrabın arxasında dayanmışdı. Birdən özünə gəldi. Peyğəmbərin (s) məzarına doğru getdi və gülərək geri döndü. Şəmsəddin Səvab (məzarın xuddamı) ondan: “Nə üçün belə gülürsən?” – deyə soruşduqda dedi: “Mən olduqca yoxsul vəziyyətdəydim. Evinən çıxıb həzrət Fatimənin (s) evinə gəldim və Peyğəmbərdən (s) yardım diləyərək dedim: “Mən acam!” Sonra yuxuya getdim. Yuxuda Peyğəmbəri (s) gördüm. Mənə bir kasa süd verdi. Onu işib doydum”<sup>1</sup>

#### 6. Təzə xurma;

Əbu İshaq İbrahim ibn Səid deyir: “Peyğəmbər (s) şəhərində məskunlaşmışdım. Mənimlə birgə üç imkansız şəxs var idi. Olduqca yoxsul idilər. Mən Peyğəmbərin (s) məzarına doğru gedərək dedim: “Ey Allahın elçisi! Biz əliboşuq, heç bir şeyimiz yoxdur. Üç müdd xurma bizim üçün kifayətdir”<sup>2</sup>

#### 7. Bozbaş arzusu;

Əbu Məhəmməd Əbdül-İslam ibn Əbdür-Rəhman əl-Hüseyni deyir: “Peyğəmbər (s) şəhərində üç gün qaldım. Bu üç gün müddətində bir tikə olsun yemək yemədim. Peyğəmbərin (s) minbərinə doğru gedib, iki rəkət namaz qıldıqdan sonra dedim: “Ey cəddim! Mən acam və səndən bozbaş umuram”. Bu an məni yuxu apardı. Azca mürgüləmişdim ki, bir kişi məni oyatdı. Əlində taxta bir kasa var idi. İçinə cœurək doğranmışdı. Yağlı, ətli, növbənöv ədviyyə qatılmış və göyərti doğranmış bozbaş idi. Məlum şəxs: “Al, ye!” – deyə əlindəki kasanı mənə uzatdı. Mən: “Bu yemək haradandır?” – deyə soruşdum. Məlum şəxs dedi: “Üç gün idi ki, övladlarım belə

---

<sup>1</sup> Həmin qaynaq, səh. 1383.

<sup>2</sup> Həmin qaynaq.

bir yemək arzusunda idilər. Üçüncü gün bir xeyirli iş gördüm. Bunun nəticəsində Allahın rəhməti üzümə güldü və belə bir yemək nəsib oldu. Yuxuda Peyğəmbəri (s) gördüm. Mənə buyurdu: “Sənin qardaşlarından biri məndən bu yeməkdən umur. Apar ona da yemək ver”<sup>1</sup>

#### 8. Bir acin arzusu.

Abdullah ibn Həsən Dəmyati deyir: “Şeyx Saleh Əbdül-Qadir Dəmyat limanında mənim üçün başına gələn bir əhvalatı danışdı:

“Mədinəyə daxil oldum. Peyğəmbərə (s) salam verib aclıqdan şikayətləndim. Buğdadan hazırlanmış yemək, ət və xurma istədim. Sonra iki rəkət namaz qılıb sübhədək ibadətlə məşğul oldum. Azacıq yuxuladıqda xoşxasiyyət bir gənc məni çağırdı. Onun ardınca getdim. Kabab dolu qabı qarşıma qoydu. Süfrədə növbənöv xurmalar, (xurma ağacının gövdəsindən hazırlanmış) çörək

---

<sup>1</sup> Həmin qaynaq.

**Qeyd:** Mədinə alimi Səmhudi Şafei “Vəfaul-vəfa bi-əxabarı daril-Mustafa” əsərində bütün hallarda Peyğəmbərdən (s) şəfaət və yardım diləməyin peyğəmbərlərin (ə), müsəlman və əməlisələh insanların tutduğu yol olduğunu təsdiq etdikdən sonra Hakimdən nəql edir: “Ömər ibn Xəttab deyir: “Peyğəmbər (s) buyurmuşdur: “Həzrət Adəm (ə) xəta etdikdə dedi: “İlah! Məhəmmədin ehtiramı üçün xətamı əfv et!” Allah-təala buyurdu: “Ey Adəm! Sən Məhəmmədi necə tanıyırsan? Halbuki mən hələ onu yaratmamışam”. Adəm dedi: “Sən məni yaradıb öz ruhundan üfürdü. Mən ilk dəfə başımı qaldırıldıqda Ərşə “La İlahə illəllah, Məhəmməd-rəsulullah” sözlərinin yazılığını gördüm və bildim ki, sən öz adının yanında yalnız yaratdığılarının ən sevimlisinin adını gətirirsən”. Allah buyurdu: “Ey Adəm! Düz deyirsən. Məhəmməd ən sevimli məxluqdur. Məhəmmədin ehtiramından söhbət açdığını üçün səni bağışlayıram. Əgər Məhəmməd olmasayıd, səni yaratmadım”.

Səmhudi, Sübkidən nəql edir: “İnsan öz əməllerinə təvəssül edə bilərsə (Qar hədisi, “Səhihi-Buxari”, c. 4, səh. 173; “Nurus-səqəleyn”, c. 3), demək, Peyğəmbərə (s) də təvəssül edə bilər” (“Kəşfūl-irtiyab”, səh. 246-247).

var idi<sup>1</sup>Süfrəyə düzülən yeməklərdən doyunca yedim. Sonra məlum gənc bir bağlama ət, xurma və çörək yiğaraq dedi: “Sübə namazını qılıb yatmışdım. Yuxuda Peyğəmbəri (s) gördüm. Mənə bu işi görməyimi tapşırıdı. Hətta sənin yerini də göstərib yemək verməli olduğum adamın sən olduğunu buyurdu”<sup>2</sup> (Qeyd).

**Qeyd:** “Misbahuz-zəlam” kitabının müəllifi bütün bunları qeyd etdikdən sonra yazır: “Baş vermiş bu növ hadisələrin bir çoxunda Peyğəmbərin (s) yardım diləyən ehtiyachi müsəlmanların imdadına yetmələrini tapşırıldığı insanlar o həzrətin (s) şərafətli övladlarındandır. Xüsusilə verməli olduqları şey də qida ilə bağlıdır. Çünkü bu növ böyük insanların əxlaqi xüsusiyyətlərdən biri də budur. Yəni ilk önce qonağa şəxsən özləri xidmət göstərir, sonra isə onların ailəsinə mənsub olanlar. Elə buna görə də o həzrətin (s) bu davranışının əxlaqi xüsusiyyətlərdən doğur<sup>3</sup>

Təbərani, İbn əl-Müqri, İbn əl-Münkədir və başqalarının bu etiraflarından sonra İbn Teymiyyənin Peyğəmbərə (s) təvəssül etmək, o həzrətdən (s) yardım diləmək şirkdir deyə, iddia etməsi yersiz deyilmi? “Misbahuz-zəlam” əsərinin müəllifi müşrikdirmi? Yaxud öz əsərində kafirlik və müşrikliklə bağlı məsələlərimi toplamışdır? İbn Teymiyyə və tərəfdarları Süleyman ibn Salimin müşrik olduğunu önə çəkə bilərlərmi? Bir halda ki, İbn İmad onun haqqında deyir: “O, Mahir və etibarlı hədissünasdır”. Abbar deyir: “O, dövrünün ən savadlı və mahir hədissünası idi”. İbn Müsdi deyir: “O, dini rəhbər, nəqli və əqli bilik sahələrinin

---

<sup>1</sup> Ehtimal ki, məqsəd, hazırda Suriyada xurma, un və badamdan hazırlanan şirin çörəkdir.

<sup>2</sup> “Vəafaul-vəfa”, c. 4, səh. 1383.

<sup>3</sup> Həmin qaynaq, səh. 1385.

mahir bilicisi idi”. Zəhəbi deyir: “O, dini rəhbər, əllamə və mahir hədişünas idi”.

Bütün bu dəllilərdən sonra İbn Teymiyyənin mənasız sözləri hansı dəyərə malikdir?

### SƏMHUDİNİN ETİRAFI

Səmhudi də Peyğəmbərin (s) məzarına təvəssül edən fəqih və hədişünasların başına gələnləri “Misbahuz-zəlam” kitabında nəql etdikdən sonra deyir: “Bu mövzuda baş verən tarixi hadisələr çoxdur. Öz baişma gələn belə bir hadisəni diqqətinizə çatdırırıram. Peyğəmbər (s) məscidində idim. Misirli hacılar ziyarətə gəlmışdılər. Kitablarımı qoyduğum boş otağın açarı əlimdə idi. Bu an Misir alımlarından biri yanımdan keçdi. Mən onu tanıdım və salam verdim. O da məni tanıdı və birlikdə Peyğəmbərin (s) məzarı öünüə getməyimizi rica etdi. Onunla birgə Peyğəmbərin (s) məzarı öünüə getdim. Açıarı axtarmağa başladım. Lakin onu tapa bilmədim. Vaxt daralırdı və açara ehtiyac var idi. Açıarıitməsi mənə baha başa gəlirdi. Peyğəmbərin (s) qəbrinə doğru gedib dedim: “Ey Mənim mövləm! Ey Allahın elçisi! Otağın açarı itib. Mənim ona çox ehtyacım var. Onu səndən istəyirəm”.

Bu sözləri deyib geri qayıtdım. Otağın yaxınlığında bir nəfər dayanmışdı. Onu tanıldığımı güman edib ona tərəf getdim. Azyaşlı bir gənc idi. Otağın açarı onun əlində idi. Mən: “Açıarı haradan tapmışan?” – deyə soruşdum. Onu məzarın qarşısından tapdığını söylədi. Bu hadisə ilə bağlı bir çox məsələlər də var ki, sözü uzatmamaq üçün qeyd etmirəm”<sup>1</sup>

---

<sup>1</sup> Həmin qaynaq, səh. 1385.

## **MUHİBBUDDİN TƏBƏRİNİN DİLƏYİ**

Təqiyəddin Fasi deyir: “Əbu Abdullah öz qeydlərində yazar: “İmam Muhibuddin Təbəri deyir: “Bir qrup ziyarətçi ilə birgə Peyğəmbərin (s) məzarını ziyarət etmək məqsədi ilə Mədinəyə doğru yola çıxdıq. Yolda Peyğəmbər (s) haqqında bir qəsidə yazdım və Mədinəyə daxil olarkən həmin qəsidəni oxudum. Oxuyub qurtardıqdan sonra dedim: “Ey Allahın elçisi! Bu qəsidənin qarşılığında verəcəyin hədiyyə xalq arasında mənə verilmiş Muhyiddin ləqəbinin üzərimdən götürülməsi olsun. Çünkü bu ləqəbdən xoşum gəlmir”. Bu diləyimdən sonra hamı mənə Muhibuddin çağırmağa başladı. Sanki, Muhyiddin ləqəbi öncədən yox imiş”<sup>1</sup> (Qeyd).

Muhibuddin hədisşünas, müfti və hörmətli bir şəxs olmuşdur<sup>2</sup>

---

<sup>1</sup> “Əl-Əqdüs-səmin”, c. 3, sah. 68.

<sup>2</sup> “Təzkirətül-hüffaz”, c. 4, sah. 1474. Tarixdə qeyd edilmiş təvəssüllərin bir neçəsinə nəzər salaq:

Ərəfə günü İmam Hüseynin (ə) təvəssül etməsi.

اللهم انا نتوجه اليك في هذه العنتية التي شرفتها و عظمتها بمحمد نبيك  
ورسولك و خيرتك من خلقك

Ramazan ayı daxil olduğu zaman İmam Zeynül-abidinin (ə) təvəssül etməsi.

اللهم اني أسألك بحق هذا الشهر وبحق من نعبد لك فيه من ابتدائه الى وقت  
فناهه من ملك قربته او نبى ارسلته او عبد صالح اختصته

Əlinin (ə) ziyarəti zamanı təvəssül etməsi

اللهم فا ستجب دعائى و اقبل ثنائي واجمع بيني وبين اوليائي بحق محمد و  
على و فاطمه والحسن والحسين والامة المغضوبين من ذرية الحسين

İmam Əli ibn Hüseyin (ə) otuzuncu duada buyurur:

اللهم فان وسليتني اليك محمد و الله و بعد هم التوحيد

Qırxinci duada buyurur:

اتوجه اليك و اتوسل اليك واستشفع اليك بنبيك نبى الرحمة محمد (ص)  
تسليما و امير المنو منين على بن ابى طالب و فاطمة الزهراء والحسن  
والحسين عبدك و امينك

“Kəşfül-irtiyab”, sah. 259-260.

## Mündəricat

<b>QƏBİRLƏRƏ TƏBƏRRÜK ETMƏK.....</b>	<b>5</b>
QƏBİRLƏRƏ TƏBƏRRÜK ETMƏK _____	6
ƏTA KİMDİR? _____	11
ƏHLİ-SÜNNƏ FƏQİHLƏRİNİN NƏZƏR NÖQTƏLƏRİ	12
PEYĞƏMBƏRDƏN (YADİGAR) QALAN NİŞANƏLƏRƏ TƏBƏRRÜK ETMƏK _____	16
PEYĞƏMBƏRİN (S) MİNBERİNƏ TƏBƏRRÜK EDİLMƏSİ FAKTI _____	17
FƏQİHLƏRİN BU MƏSƏLƏ İLƏ BAĞLI FƏTVALARI	18
PEYĞƏMBƏR (S) VƏ DİGƏRLƏRİNİN MƏZAR TORPAĞINA TƏBƏRRÜK ETMƏK _____	19
XƏSTƏLƏRİN MƏDİNƏ TORPAĞI İLƏ MÜALİCƏ OLUNMALARI HAQQINDA HƏDİSLƏR _____	20
PEYĞƏMBƏRİN TOXUNDUĞU SİKKƏ VƏ QIZILLARA TƏBƏRRÜK ETMƏK _____	22
PEYĞƏMBƏRDƏN (YADİGAR) QALAN NİŞANƏLƏRƏ TƏBƏRRÜK ETMƏK _____	25
YƏHYA İBN ƏKSƏM KİMDİR? _____	30
HƏZRƏT FATİMƏNİN (Ə) EVİNDƏ OLAN BİR DAŞA TƏBƏRRÜK OLUNMASI FAKTI _____	31
MƏRVƏDƏN AYRILAN BİR PARÇA DAŞA TƏBƏRRÜK EDİLMƏSİ FAKTI _____	32
TƏBƏRRÜK OLUNAN MƏZAR VƏ CƏNAZƏLƏR	32
İNSANLARA VƏ ƏŞYALARA EDİLƏN TƏBƏRRÜK	35
<b>KÖMƏYƏ ÇAĞIRMAQ VƏ İSTƏDİKLƏRİNİ DİLƏMƏK .....</b>	<b>40</b>
<b>KÖMƏYƏ ÇAĞIRMAQ VƏ İSTƏKLƏRİNİ (EHTİYACLARINI) DİLƏMƏK .....</b>	<b>41</b>
BU NÖQTEYİ-NƏZƏRİN TƏNQİDİ _____	42
SƏMHUDİNİN DEDİKLƏRİNDƏN _____	44
DÜNYASINI DƏYİŞMİŞ İNSANI İMDADA ÇAĞIRMAQ	46
“DUA” SÖZÜNÜN TERMİNOLOJİ MƏNASI	48
PEYĞƏMBƏRLƏRDƏN (Ə) YARDIM DİLƏMƏK	49
ƏHLİ-SÜNNƏ ALİMLƏRİNİN GÖRÜŞLƏRİ	51
GÖZLƏRİ GÖRMƏYƏN BİR ŞƏXSİN PEYĞƏMBƏRDƏN (S) YARDIM DİLƏMƏSİ	52
QƏBİRLƏRDƏN İMDAD DİLƏMƏK	55
<b>1. PEYĞƏMBƏRİN (S) MƏZARINA TƏBƏRRÜK EDİLMƏSİ FAKTI.....</b>	<b>55</b>

<b>2. QAHİRƏDƏ İMAM HÜSEYNİN (Ə) BAŞININ DƏFN OLUNDUĞU MƏQBƏRƏDƏN YARDIM DİLƏMƏK.....</b>	<b>56</b>
<b>3. KOR BİR ŞƏXSİN İMAM HÜSEYNİN (Ə) BAŞININ DƏFN OLUNDUĞU MƏQBƏRƏDƏN YARDIM DİLƏMƏSİ .....</b>	<b>57</b>
<b>4. İBN HƏBBANIN İMAM RZANIN (Ə) MƏZARINA TƏVƏSSÜL ETMƏSİ FAKTI .....</b>	<b>58</b>
<b>5. İBN XÜZEYMƏNİN İMAM RZANIN (Ə) MƏZARI ÖNÜNDƏKİ YALVARIŞI .....</b>	<b>60</b>
QƏBİRLƏRDƏN YARDIM DİLƏMƏKLƏ BAĞLI TARİXİ NÜMUNƏLƏR _____	61
QİRƏVANI MALİKİNİN (VƏFAT-737) DEDİKLƏRİNDƏN _____	64
YEKUN SÖZ _____	65
QƏSTƏLANİNİN ETİRƏFI _____	67
PEYĞƏMBƏRİN (S) MƏZARINA SIĞINANLAR (TARİXİ NÜMUNƏLƏR) _____	67
SƏMHUDİNİN ETİRƏFI _____	74
MUHİBBUDDİN TƏBƏRİNİN DİLƏYİ _____	75